

PAKHONCHATPASIINGGI THABAK

Lukna Iba Atoppa Lairik

1 ¹He Thiophil,
Eina ahanbada ikhiba lairikti Jisuna toukhiba amasung tambiba pumnamak ahoubadagi ²Swargada pukhatkhiba phaobagi maramdani. Mahakna leng-thoktringeida, mahakna khangatkhiba pakhonchatpasingna Thawai Asengbagi mapana tougadaba thabaksing takpirammi. ³Numit niphunigi manungda pakhonchatpasingda uhanbiduna amasung lswargi leibakki maramda tambiduna, Ibungona awa anang khangba matungda tasengba khudam kayana Ibungo masamak hingli haiba makhoida utpire. ⁴Amarak Jisuna makhoiga loinana chaminnaringeida makhoina Jerusalemdagi chatthoktanaba takpirammi. Ibungona hai, "Ipana thabigani wasakpiba adu nakhoina phangdriba phaoba maphamsi thadokkanu, eina hanna nakhoida takpikhiba adu ningsing-u. ⁵Johan- nadi isingda baptais toubire, adubu nakhoibu numit khara leiraga Thawai Asengbada baptais toubigani."

Jisubu Swargada Pukhatkhiba

⁶Pakhonchatpasingna punna tinnaringeida, Ibungoda hangarak-i, "Prabhu, matam asida lsrayelda ningthouleibak adu Ibungona amuk pibigadra?"

⁷Maduda Jisuna makhoida hai, "Numit amadi matam adu Ipana mahakki matikta thamkhi. Madudi khangba nakhoigi natte. ⁸Toungumbasung Thawai Asengbana nakhoigi thakta lengthabiraklabada, nakhoina pangal phangjagani; aduga nakhoina Jerusalemda, Jihudiya amasung Samariya pumnamak ta, aduga prithibigi aroiba mapham phaobada eigi sakhi oigani."

⁹Amasung Jisunana waramsing asi hairaga, makhoina asum yenglingeida, Ibungobu makhoigi mityengdagi loukhatkhere.

¹⁰Amasung Ibungona asum lengkhatliba adu makhoina atiyada sangtrik sangna yenglingeida, yeng-u, phi angouba setpa mi ani makhoigi manakta leplammi. ¹¹Aduga makhoina hai, "Galilgi misa, nakhoina karigi atiyada yengduna leplibage? Nakhoidagi swargada loukhatkhiba Jisu asi swargada lengkhatliba nakhoina ubagumna, Ibungona asigumna lengbirakkani."

Anouba Pakhonchatpa Ama Khankhiba

¹²Maduda pakhonchatpasingna Jeitun kouba ching adudagi Jerusalem tanna hallakle. Hairiba ching asi Jerusalemdagi mile tangkhaimuktani^a. ¹³Aduga maduda changlaga makhoina, haibadi, Pitar, Johan, Jakob amasung Andriya, Philip amasung Thoma, Barthawlmoi amasung Matthi, Jakob (Alphiyagi macha nipa), Selot kouba Simon aduga Jihuda (Jakobki macha nipa), makhoi asina leiramba mathak thangba ka aduda kakhate.

¹⁴Pumnamak asina nupisingga, Jisugi mama Mariyamga, Ibungogi manaosingga loinana pukning amatta oina haijabada itattattana pukning chhanglammi.

¹⁵Numit kharagi matungda thajabasingga mipham ama leirammi. Tinnaba miyam adu mi chama kun marum oirammi. Aduga Pitarna lepkhattuna hai, ¹⁶"He ichin inaosa, Jisubu phaba misingbu lamjingba Jihuda adugi maramda Dayudki machindagi Thawai Asengbana mamanggeida haikhiba sastragi wa adu thunggadaba oirammi. ¹⁷Maramdi mahakki eikhoigi irakta masing challammi, aduga thougan toubasigi saruk mahakna phangle."

¹⁸(Masi tounanaba Jihudada sen pibirammi. Sen aduna mahakki lou leibada sijinnakhi. Adubu mahakna upna taduna mapuk pokkhaiduna makhoi maril pumnamak chongthokle. ¹⁹Amasung Jerusalemda leiba pumnamakna masi khanglakle; Maram aduna lou adugi maming makhoigi maronda HAKELDAMA haina thonkhi haibadi "i-gi lou" koure.)

²⁰Maramdi Pitarna hai, "Dayudki isei lairakta Jehudagi maramda asumna ikhi:

'Lou asiga naknana mi chattasanu;
maduda kanasu leitasanu.' *Psalm 69:25*

Amasung asumnasu iri:

'Mi atoppa thabak asi lousanu.'

Psalm 109:8

²¹"Maram aduna Johanna baptais toubasigi adudagi houna Ibungobu eikhoidagi

^a **1:12 mile tangkhai** Asengba wahandokti, "Patthaba numit amagi khongchat."

loukhatkhiba numit adu phaoba,²²Eikhoigi irakta Prabhu Jisuna handok hanjin chatminnaramba matam pumnamak aduda eikhoiga loinana chatminnaramba nipasing adugi maraktagi amana eikhoiga loinana lbungona hinggapagi sakhi oirakpa tai.”

²³Amasung makhoina mi anibu, haibadi, Barsaba kouba, Justus hainasa khangnaba Jouseph amasung Mathiyabu puthokle.

²⁴Amasung makhoina haijarak-i, “mi pumnamakki pukningbu khangbiriba, he Prabhu, Jihudana mahak makki maphamda chatnanaba, thoujan amasung pakhonchatpigi thabak asi thadokkhi. ²⁵Mahakki mapham adu lounanaba, mi ani asidagi amabu lbungona khanggatpa adubu utpiyu!” ²⁶Amasung makhoina makhoigi maramda laibak yengnaraga, madu Mathiyada tare; aduga mahakpu pakhonchatpa taramathoiga masing chanminnare.

Thawai Asengba lengthabirakpa

2¹Amasung Pentekostki numit thunglabada, makhoi pumnamak mapham amada tinnarammi.

²Amasung khanghoudana akanba nungsit lakpagumna makhol ama swargadagi lakladuna, makhoina phamliba yum adu pumthal thalle. Aduga meigumba leitol makhoigi marakta tongan khaibiduna makhoida uhalle amasung makhoi mi khudingda tongle. ⁴Maduda makhoi pumnamak Thawai Asengbana thalladuna, thawai aduna makhoibu nganganbiba adugi matung inna atop atoppa lonna ngangba heure.

⁵Amasung atiyagi makhada leiba jat khuding maktagi laining chetpa Jihudi nipasing Jerusalem da leirammi. ⁶Aduga makhol asi tabada, miyamna punsillaktuna ingak gagnaramm, maramdi makhoina ngangliba adu masa masagi marol oina mi khudingna tarammi.

⁷Amasung makhoi pumnamakna ngaklammi, amasung onthokpani haiduna ngangnarak-i; “yeng-u! ngangliba pumnamak asi Galilgi mi ngaktani. ⁸Aduga eikhoi eikhoigi pokphamgi irol oina eikhoi khudingna karamna taribano?

⁹Parthiya, Midiya, Elam, Mesopotamiya, Jihudiya, Kappadokiyada, Pontas, Esiyagada, ¹⁰Phrogiyaga Pamphuliyagada, Misora amasung Kurinigi akoibada leiba Libiyada leibasing, Romdagi lam lallakpasing, Jihudi amasung Jihudi dharma loubasing, ¹¹Kritsing amasung Arabiyasing, eikhoi asina makhoina Iswargi achouba thabaksing ngangliba adu eikhoi eikhoigi irol oina tari.”

¹²Aduga makhoi pumnamakna ngakladuna amasung langtaknaraduna amaga

amaga hainarak-i, “asi kari matouno?” ¹³Touigumbasung ateisingna karemaduna hai, makhoi anouba drakha mahi thanna thakchille.

Pitarna Misingda Wa Ngangba

¹⁴Touigumbasung Pitarna Taramathoi aduga loinana leptuna, khonjel wangna makhoida hai, “he Jihudigi misa, amasung he Jerusalem da leiba pumnamak, Eingonda tabiyu. Nakhoina khangbada maru oiba khara eina haijage, munna tabiyu.

¹⁵Maramdi nakhoina ningbagumna makhoi asi yu ngaoba natte; maramdi ayuk pung mapalta ngairi.

¹⁶Touigumbasung ngasi thokliba asi Iswargi wa takthokpa Joyelna haikhiba aduni. Mahakna asumna iramm:

- ¹⁷ Amasung Iswarna hai, akonba numitsingda masi oigani, eina mioiba pumnamakki mathakta eigi thawai heithabigani, aduga nakhoigi nacha nipassinga nacha nupisinggana eigi wa takthokkani, amasung nakhoigi pakhangsingna uba phangngani, aduga nakhoigi hanubasingna mang mangngani.
- ¹⁸ Hoi, aduga eigi minai nipasing amasung eigi minai nupisinggi thakta eigi thawai numitsing aduda eina heithabigani, amasung nakhoina eigi wa takthokkani.
- ¹⁹ Aduga eina mathak atiyada angak angakpa amasung makha prithibida khudamsing, haibadi, mei aduga meikhugi manil uhan-gani.
- ²⁰ Prabhugi athoiba amasung onthokpa numit adu laktringeida, numitna amambada amasung thana i-da onthokkani.
- ²¹ Aduga masi oigani, Prabhugi ming koujaba mi khudingbu kanbigani.’ Joel 2:28–32

²²“He Israyelgi misa, wasing asi tabiyu: Nasretki Jisudi, Iswarna nakhoigi narakta lbungogi mapanna toungamdaba amasung angakpa thabaksing aduga khudamsing touikhiba, aduna lbungo asi Iswarna yaraba mini haiba nakhoi nasamaknasu khangbani; ²³Ibungo asibu Iswargi areppa wakhal amasung hanna khangba adugi mapanna pithoklaga, nakhoina wawel yathang indaba

misinggi makhutna krosta yotpi thaduna pangtingduna hatkhre. ²⁴Ibungobu Iswarna asibagi awa ana adudagi thadokpiduna hinggatpire, maramdi Ibungobu asiba aduna khudum chanba ngamde. ²⁵Maramdi Dayudna Ibungogi marida hai:

‘Eina Prabhuhu imangda itattattana urammi,
Ibungona eibu ngaksenbinanaba eigi yetthangbada leiri.
²⁶ Maram asina eigi thamoi nungajiare, aduga eina ngangthokliba waheising asi haraoba waheini, Hoi, eigi hakchangsinasu asada pan-gani.
²⁷ Maramdi Ibungona ithawaibu khamnung leibakta hundokpiroi, aduga Ibungogi asengba mahak adubu Ibungona mongphamda pumhanbiroi.
²⁸ Ibungona eingonda hingbagi khanghanbire; Ibungona eingonda naksinbiduna eibu haraobana thalhanbigani.’ *Psalm 16:8-11*

²⁹“He ichin inaosa, sageigi piba Dayudki maramda, mahak sisu sikhre, phumsu phumkhre, aduga mahakki mongpham ngasi phaoba eikhoigi irakta leiri. ³⁰Mahakna Iswargi wa takthokpa ama oiduna, Iswarna karigumba khara haiba lei haiba khangkhi. Dayudki phambalda ningthou oina pannanaba mahakmakki imungdagi thorakkani haina Iswarna Dayudta washakpirammi. ³¹Dayudna asi thoktri-ngeida khangkhiduna, tunggi Ningthougi maram adu asumna haikhirammi:

‘Ibungobu khamnung leibakta hundokpidre,
Ibungogi hakchangna mongphamda pumkhidre.’

Dayudna Khistana sidadagi hinggatkadabagi maramda haikhibani. ³²Jisu asibu Iswarna hinggatpire, asigi maramda eikhoi pumnamakna sakhi oijari. ³³Maram aduna Iswargi khut yetta chaokhathanbiba amasung Thawai Asengba pibigani waleppa adu mapadagi phangjaduna, nakhoina uriba amasung tariba asi Ibungona heithabibani.

³⁴Maramdi Dayudti swargada kaba natte; adubu mahak masana hai,

‘Prabhuna eigi Prabhuda hai:
Eigi yetta phammu,

³⁵ eina nanggi yeknabasingbu nakhonggi khunet oihandriba phaoba.’ *Psalm 110:1*

³⁶“Maram aduna nakhoina krosta hatkhiba Jisu asibu Iswarna Prabhusu Khristasu oihanbire haiba Israyel imung pumnamakna thangei sengna khangsanu!”

³⁷Amasung makhoina tarabada, makhoigi thamoida tana thinbagum oiraduna, Pitarda amasung atei pakhonchatpasingda hairai-i, “he ichin inaosa, eikhoina kari tougadage?”

³⁸Maduda Pitarna makhoida hai, “nakhoigi pap koknabagi damak nakhoina pukning hongu amasung Jisu Khristagi mingda nakhoi mikhudingna baptais lou; aduga nakhoina Thawai Asengbagi khudon phangani. ³⁹Maramdi nakhoida, nakhoigi nachasingda, amasung arappada leiba pumnamakta, haibadi eikhoigi Iswar Prabhuna koubigadaba makheida, wareppa adu lei.”

⁴⁰Amasung atei atei wa ayamba mahakna sakhisu pi, makhoibu insu insinbiduna hai, “pukchel khoiraba miron asidagi nahei nahei kanjananaba tou!” ⁴¹Maram aduna mahakki wa louraba makhoi adubu baptais toubide, aduga numit aduda mi lising ahumlom makhoida tinsillammi.

Thajabasingna Saruk yaba

⁴²Amasung makhoina pakhonchatpasinggi tambibada, marup tinnabada, tal thugaibada, amasung haijabada itattattana pukning changlammi.

⁴³Amasung mi khudinggi mathakta akiba thoklammi, aduga angakpasu khudamsu ayamba pakhonchatpasingna tourrammi.

⁴⁴Aduga thajaraba pumnamakna tinnaduna, pot pumnamak mayangi oina sijnnei;

⁴⁵Amasung makhoina makhoigi arei areiba yonthoktuna kanagumbagi kannaba matung inna pumnamak yenbi. ⁴⁶Aduga numit khuding Iswar ningnasangda pukning amatta oina itattattana tinnaduna, mayum mayumda tal thugaiduna makhoina haraona amasung pukning iting tingna chaminnarammi.

⁴⁷Makhoina Iswarbu thagat thagatlada leirammi, mi pumnamaktagisu chanbiba phanglammi, aduga kanbiba phangjabasing adubu Prabhuna numit khuding makhoida tinsinbirammi.

Pitarna Makhong tekpa amabu phahanbiba

3 ¹Nongga Pitarga Johanna nungtigi haijabagi pungpham nungthilgi ahum suba pung aduda Iswar ningnasangda karaklammi.

²Amasung mamagi puknungdagi makhong

teklaba kanagumba nipa amabu puraktuna, Iswar ningnasangda numit khuding changlakpasigdagi sel nijananaba, ningthija-ba kouba Iswar ningnasanggi thongda numit khuding thamlammi. ³Mahakna Pitarga Johanbu Iswar ningnasangda changlamdaida uduna, makhoidagi sel nijare.

⁴Maduda Pitarna Johan-ga loinana mangonda sangtrik yengduna hai, “eikhoida yeng-u!” ⁵Aduga makhoidagi karigumba phangjagani ningduna, mahakna makhoida pukning changna yengle. ⁶Touigumbasung Pitarna hai, “eigi lupa amasung sana leijade, adubu eigi leijaba adu eina nangonda pi; Nasretki Jisu Khristagi pangalda lephkhattuna chatlu!”

⁷Aduga mahakna mahakpu makhut yet paiduna chingkhatpire amasung khudak aduda mahakki khongga khumitka kankhatle. ⁸Maduda mahakna chongkhattuna lepsu leple, koichat chattuna, chongduna amasung Iswarbu thagatchaduna makhoiga loinana Iswar ningnasangda changle. ⁹Amasung mahakna koichat chattuna Iswarbu thagatpa adu mi pumnamakna ure; ¹⁰Aduga Iswar ningnasanggi ningthijaba thongda chanbiba phangnanaba phamlamba mahak asini haiba Makhoina khangladuna, mangonda thokkhiba adu onthokpa amasung angakpana thalle.

Pitarna Misingda Ngangba

¹¹Amasung mahakna Pitarga Johanbu chetna konsinduna, mi pumnamakna yamna ngakladuna Solomon-gi haina kouba manggon aduda makhoi chensillakle.

¹²Aduga Pitarna madu urabada mising aduda khumle, “he Israyelgi misa, nipa asida nakhoina karigi ngaklibage? Eikhoina mahakpu koichat chathanaba asi eikhoimakki panganna oirabasu, Iswar chetna ningbana oirabasu, toukhibani haiduna nakhoina eikhoida karigi sangtrik yenglibano? ¹³Abraham, Ishak amasung Jakobki Iswar, haibadi eikhoigi ipa ipusinggi Iswar aduna manai Jisubu matik mangal chaohanbire; nakhoinadi Ibungobu pithoktuna, Pilatna Ibungobu thadoknanaba wa loirabada, nakhoina mahakki mangda yakhide. ¹⁴Adubu nakhoinadi asingba amasung dharmachenba Ibungo adubu yadaduna mi hatpa nipa amabu nakhoigi damak thadokpinaba nijare, ¹⁵Aduga hingbagi mapubu hatle; Ibungodubu Iswana asibasinggi maraktagi hinggatpire, asigi maramda eikhoina sakhini.

¹⁶Amasung eikhoina Jisubu thajaba maramna nakhoina uriba amasung khangliba nipa asibu Jisugi pangalna phahanbire; hoi, Jisuda thajaba aduna nakhoi pumnamakki

mangda mangonda pumpha phaba asi nakhoi ure!

¹⁷“Eigi ichin inaosa, nakhoina Jisuda toukhiba adu nakhoina khangdaduna toukhibani haiba eina khang-i. Aduga nakhoigi lushingba singnasu nakhoina toubasidagi henna khanglamde. ¹⁸Touigumbasung Iswana mahakki Khristana awa anang khangbagi maramna adu wa takthokpa pumnamakki machinna mamangngeida khanghankhiba adu Iswana asumna thunghanbire. ¹⁹Maram aduna nakhoigi pap khidik muthatpinaba nakhoina pukning hongduna amuk ollak-u; asum toubada Prabhugi mangdagi ingthabagi matam laknanabani. ²⁰Aduga nakhoigi damak khandokpiraba Khristabu, haibadi Jisubu, Ibungo mahakna thabirakanabani.

²¹“Hiram pumnamak amuk hanjinnabagi matam thungdriba phaoba Jisubu swargada leiragani; asigi maramda Iswana thainadagi Ibungo mahakki wa takthokpa asengbasinggi machinna haihankhre. ²²Mousina hai, Prabhu Iswana nakhoigi nachin nanaosinggi maraktagi nakhoigi damak eigumba Ibungo mahakki wa takthokpa ama thokhanbigani; mahakna nakhoida haigadaba wa pumnamak adu tao. ²³Amasung masi oigani, haibadi, Iswargi wa takthokpa adugi wa tadaba mi khudingbu mising asigi maraktagi tumna manggani.”

²⁴“Hoi Samuyeldagina mathang mathang thoklakpa Iswargi wa takthokpa pumnamakna, haikhiba adupki makheina, makhoinasu matam asigi maram tamthokle. ²⁵Nakhoidi Iswargi wa takthokpasing adugi amasung Iswana nakhoigi napa napusingga walepnakhiba adugi macha nipasinggi.

Walepnakhiba aduda Iswana hai, ‘nahakki dharada prithibigi imung pumnamakna yaiphaba phangjagani.’ ²⁶Ahanbada Iswana nakhoida Ibungo mahakki manaibu thokhanbiduna, nakhoi nakhoigi ayol arandagi mi khudingbu pukning onthokpibada nakhoi yaiphananaba Ibungobu thabire.”

Pakhonchatpasing Amasung Jihudigi Ahallupsing

4 ¹Amasung Pitarga Johanna misingda wa nganglingeida, purohitsing, Iswar ningnasanggi lamjingba amasung Saddukisingna makhoida laktuna yamna nungairamde, ²Maramdi Pitarga Johanna misingbu tambiduna Jisuna asibasinggi maraktagi hinggatpa adugi maramda takpirammi. ³Maduda makhoina Pitarga Johanbu khutphangnana phaduna, mathanggi nonganba phaoba Keisumsangda thamjillammi, maramdi matam adu numidangni.

⁴Touigumbasung wa adu taraba ayambana thajare; aduga thajakhraba nipasing adugi masing lising mangarom sure.

⁵Amasung madugi nongngallaga asum thokrare, Jihudigi luchingbasing, ahallamasing amasung sastragi ojhasingna Jerusalem tinnare. ⁶Aduga purohitlen Hanna, Kayapha, Johan, Aleksandar amasung purohitlen-gi mari mata thokpa makhei yaorammi. ⁷Maduda makhoina Pitarga Johanbu misinggi mangda lephallaga hanna hanna hanglak-i, “karamna makhong tekpa nipa asibu nakhoina phahallibano? Karamba panggala nakhoina sijinnarabage? Kanagi matikna nakhoina asi touribage?”

⁸Matam aduda Pitarna Thawai Asengbana thalladuna makhoida hai, “Mising asigi luchingbasing amasung ahallamasing, ⁹Eikhoibu numit asida, khongtekpa mi amabu karamna pangbiribano? aphaba thabak toukhibagi maramda, kari pambeina mi asibu phahanbano haina hangbra? ¹⁰Nakhoi pumnamakta amasung Israyelgi mi pumnamakta masi khanghanjari, nakhoina hatkhiba, Iswana asibasinggi maraktagi hinggatpiraba Nasretki Jisu Khristagi mingda, haibadi Ibungo asigi mapanna, mi asina pumpha phaduna nakhoigi namangda lepli. ¹¹Jisu asi

‘Nakhoi yum sabasingna channadaba,
chithekki
mapi oihanba nung aduni. *Psalm 118:22*

¹²Misingbu kanbiba ngambadi Jisutani. Maramdi madugi mapanna eikhoibu kanbigadaba, misinggi marakta piraba, atei ming amatta atiyagi makhada leite!”

¹³Maduda makhoina Pitarga Johangagi thouna adu urabada, aduga mahei heitaba amasung michamni haiba khanglabada, ingak ngaklammi; aduga makhoi Jisuga loinarammi haiba makhoina khanglakle. ¹⁴Amasung naba pharaba mi aduna makhoiga leiminnaba uraduna, makhoina madugi mathakta kari amatta haiba leiramde.

¹⁵Touigumbasung makhoina makhoibu ahallup tinnabadagi mapan thoknaba yathang piraga, makhoi amaga amaga tanaduna hai, ¹⁶“Mising asida eikhoina kari tousige? Maramdi makhoina phaoraba khudam toure haina Jerusalem da leiba pumnamakta phong-i, aduga eikhoina madu yadaba ngamde.

¹⁷Touigumbasung masi misinggi marakta henna sinkhidananabagi, makhoina houjiktagi mi kanadasu ming asida haidananaba, eikhoina makhoibu kihansi.”

¹⁸Maduda makhoina makhoibu kouraduna,

Jisugi mingda khak ngangsu ngangdanaba, tamsu tambidanaba makhoibu yathang pire. ¹⁹Adubu Pitarga Johanna makhoida khumlak-i, “Iswargidagi henna nakhoigi wa inbana Iswargi mityengda chumbra? Chumdabra? nakhoina wayel toubiyu.

²⁰Maramdi eikhoina ukhiba amasung takhiba adu ngangdaba ngamde.

²¹Aduga misinggi maramna, makhoibu henna kihanba wa hairaga thadokle; Maramdi mi pumnamakna thokkhiba adugi damak Iswarbu thagatcharammi. ²²Maramdi chahi niphu henba ahan amagi mathakta anaba phahanbagi khudam asi toukhibani.

Pitarga Johan-gana marupsingda halakpa

²³Amasung Pitarga Johanbu thadokpirabada makhoina makhoigi kanglupta laktuna, athoiba purohitsing amasung ahallamasingna makhoida haikhiba pumnamak adu tamle. ²⁴Thajabasingna madu tarabada pukning amatta oina Iswargi maphamda makhoina khonjel wangna haijei, “He Mapu, Ibungo nahakti swarga, prithibi, samadru amasung maduda leiba pumnamak sembibani; ²⁵Thawai Asengbagi mapanna eikhoigi Ipa nanai Dayudna asumna irammi:

‘jatsingna karigi laoraklibage?
aduga misingna aremba wakhal karigi
khallibage?’

²⁶Prabhugi amasung Ibungo Mahakki
Khristagi
mai yokta prithibigi ningthousingna
lep khatle, aduga mapusingna
tinnare.’ *Psalm 2:1-2*

²⁷Maramdi Ibungo Nahakna thao heibikhraaba asengba nanai Jisugi mai yokta atoppa jatsingga Israyelgi misingga loinana Herodnasu Pontiya Pilatnasu, ²⁸Ibungo Nahakki khutna amasung wakhanna tungda thoklagadaba, aobamak sahar asida punna tinnarare. ²⁹Amasung houjikti, he Prabhu, makhoina eikhoibu kihanba adu yengbiyu, aduga anaba phahannanaba amasung asengba nanai Jisugi minggi mapanna khudasing amasung angak angakpa tounanaba, ³⁰Ibungo nahakki khut tingthokpiringenda, yamna thouna phana Ibungo Nahakki wa ngangananaba nanasingda pinabiya.”

³¹Amasung makhoina haijarabada, makhoina tinnariba mapham adu nikle; aduga makhoi pumnamak Thawai Asengbana thalladuna, thouna phana Iswargi wa nganglak-i.

Thajabasingna Phongdokpa

³²Maduda thajabasing miyamna pukning amasung thawai amatta oina leirammi, aduga makhoi kana amattanasu magi magi lejiba potki marakta kari amattasu marannaini hainaramde, adubu makhoina pot pumnamak mayamgi oina sijinei. ³³Amasung Prabhu Jisuna hinggatpagi maramda achouba panggan-ga loinana pakhonchatpasingna sakhi pirammi, aduga makhoi pumnamakna thoujal yamna phangjarammi. ³⁴Maramdi makhoigi marakta awatpa kanasu leiramde, maramdi lam natraga yum leiba makheina madu yonthoktuna, yonkhiba pot adugi mamal adu puraklaga, ³⁵Pakhonchatpasinggi khuyada thamnei; aduga kanagubagi kanaba matung inna mi khudingda madu yenbi.

³⁶Amasung Kupradagi poklakpa, Lebiyagi sagei, thajabasinggi marakta ama maming Jouseph kouba, pakhonchatpasingna Barnaba mingthol pibiba mingthol asi handokpada “ateisingbu thoughtpiba nipa” haibani, ³⁷Jousephki loupam ama leirammi; mahakna madu yonthoktuna, sel adu pakhonchatpa singda puraklammi.

Ananiya Amasung Saphira

5 ¹Touigumbasung Ananiya kouba kanagumba nipa amana mahakki nupi Saphiraga loinana lam ama yonthokle. Mahakki nupinasu khangna, ²Mahakna mamal adugi saruk ama khakhouraga, saruk ama puraktuna, pakhonchatpasinggi khuyada thammi.

³Adubu Pitarna hai, “Ananiya nahakna Thawai Asengbada minamnanaba! amasung lam adugi mamandagi saruk ama khakhounanaba, seitanna nahakki pukning thalhanba karigino? ⁴Maduna leiringeida, narannaigi natlamdra? Amasung madu yonthokkhraga, mamal adu naning touramloidra? Nahakna toukhiba thabak asi nahakki pukningda khallamba karigino? Nahakna misingda minamba natte, Iswardani!”

⁵Maduda Ananiyana waramsing asi tabada, haithaduna mathawai thakhre. Aduga madu taba mi pumnamakta yamna kiba pokle. ⁶Adudagi pakhangsingna houngattuna mahakpu phina yetlaga, puthoktuna phumle.

⁷Amasung pung ahumlom leiraga, mahakki nupina changlak-i. Aduga Saphirana mapuroibagi mathakta thokkhiba adu karisu khanglamde. ⁸Aduga Pitarna mangonda hairak-i, “nakhoina lam adu asupta yollibra? Achumba adu eingonda tak-u.

Maduda Saphirana hai, “hoi, asupta lou adu yonkhibani.”

⁹Touigumbasung Pitarna mangonda

hai, “Prabhugi thawai bu chang yengnanaba nakhoina yaminaba karigino? Yeng-u! nahakki napuroibabu potloibasinggi makhong thongganda leiri? aduga makhoina nahakpusu puthokkani.” ¹⁰Amasung khudak adumaktada Saphirana Pitargi khuyada haithaduna mathawai thakhre. Aduga pakhangsingna changlakpada mahak siramba phangle, amasung makhoina mahakpu puthoktuna mapuroibagi manakta phumle. ¹¹Aduga singlup apumbada amasung thokkhiba asi taba pumnamakta yamna kiba pokle.

Iswardagi Khudam Utpa

¹²Amasung pakhonchatpasinggi khutna misinggi marakta ayamba khudam amasung angkapa tou-i. Aduga makhoi pumnamakna Solomongi manggonda pukning amatta oina leirammi. ¹³Adubu leihouba misinggi maraktagi kananasu makhoida thouna phana tinnade, adum oinamaku misingna makhoibu ikaikhumnei. ¹⁴Amasung nipasinggisu nupisinggisu miyam thajaduna Prabhuda henna henna tinsillammi. ¹⁵Maram asina Pitarna lakpada mahakki marumda oirabasus masada tananaba, anabasungbu puthoklaktuna phamungsing amasung hidanda hiphallammi. ¹⁶Aduga Jerusalemgi akoibada leiba sahar sahardagi miyamnasu anabasungbu amasung sengdaba thawaisingna noihatpasingbu puraktuna tillabada, pumnamakpu phahallammi.

Pakhonchatpasingbu Phaba

¹⁷Touigumbasung purohitlen amasung mahakka loinaba pumnamak, haibadi Saddukising, asina kallakpana thalle, ¹⁸Aduga makhoina pakhon-chatpasingbu khutphangnana pharaga, keisumsangda thamle. ¹⁹Touigumbasung Prabhugi dutna ahingda keisumsanggi thongsing adu hangdokpiraga, makhoibu puthokpiduna hai, ²⁰“Chatlu, aduga nakhoina Iswar ningnasangda leptuna misingda hingba asigi wa pumnamak haidok-u.” ²¹Aduga makhoina asi tabada, Iswar ningnasangda nongngal-lamdaida changduna tambirammi.

Touigumbasung purohitlen amasung mahakka loinabasinggana laktuna, ahallup amasung Israyelgi machasinggi ahallaman pumnamakpu kousillaga, makhoibu purakanaba keisumsangda thare. ²²Adubu arakpa phannaibasing aduna makhoibu keisumsangda phangdraduna makhoina hallaklaga pao tamlare, ²³“Keisumsanggi thong adu thingduna lollammi, amasung thong ngakpasingna thongda leplamba eikhoina phangle, adubu thong adu

hangdokpada manung aduda mi kana amatta leite!" ²⁴Madu Iswar ningnasanggi lushing purelga purohit athonbasingna wasing asi tabada, kari thoklagabage haina makhoigi maramda yamna langtaknare.

²⁵Amasung mi amana laktuna makhoida tamlare, "yeng-u! nakhoina keisumsangda thamlamba nipasing aduna Iswar ningnasangda leptuna misingbu tambiduna lei." ²⁶Maduda lushing purel aduna phamnaibasingga loinana chatkhiduna makhoibu purakle, adubu namhaba toude, maramdi makhoibu nungdumna thagani haiduna misingbu kirammi.

²⁷Aduga lanmising aduna pakhonchatpa singbu puraktuna, ahallupki mangda lephalle. Amasung purohitlenna makhoida hangduna hai, ²⁸"Ming asida tambiganu haiduna eikhoina nakhoibu kanna yathang pikhi, aduga yeng-u, nakhoigi tambiba asina Jerusalem ithal thalle, amasing mi asina siba eikhoigi ithakta nakhoina tahanning-i."

²⁹Touigumbasung Pitarga pakhonchatpa singna khumak-i, "Misingbudi henna Iswargi yathang eikhoina inba tare! ³⁰Nakhoina Jisubu hattuna Krosta pang ting-i, Adubu Iswar, eikhoigi Ipa Iswar aduna Jisubu sidadagi hingganbire. ³¹Israyelda pukning hongba amasing pap koptiba pinanaba, Iswarna lbungo asibu luchingba amasing kanbiba mapu oina lbungo mahakki khut yetta thanggatpire. ³²Aduga eikhoina waramsing asigi sakhi oire, amasing Iswarna lbungo mahakki haiba inbasingda pibiraba Thawai Asengba adunasu sakhini."

³³Touigumbasung makhoina masi tarabada, makhoibu meihouna saoraduna pakhonchatpasingbu hatnabagi thou sinba hourakli. ³⁴Adubu ahallupki marakta amana, Gamaliyel kouba, mi pumnamakna ikaikhumnaraba wayen-gi oja asina lepkhattuna, mising adubu ngaihak mapanda thamanaba yathang pire. ³⁵Aduga mahakna makhoida hai, "Israyelgi misa, nakhoina mi asigi maram langliba asida cheksillu. ³⁶Maramdi numit asigi mamangda masa mathantabu thoidokpa mi amani haina Thiudas haiba mi ama thokle, mangonda nipasing masing chamari rom changle. Mahakpu hatkhrabada, mahakki wa inba pumnamakna ichai chaithokkhiduna, karisu toubu ngamkhidre. ³⁷Mi asigi matungda mikok thiba matamda Galilgi Jihuda thokladuna, mahakki tung inba mi khara chingthokle; mahaksu mangle, aduga mahakki wa inba pumnamak ichai chaithokkhre. ³⁸Amasung houjikti eina nakhoida hairibani, mising asidagi nakhoina

theidok-u, aduga makhoibu thadok-u; maramdi thabak asi makhoidagi puthorakpa oirabadi, masi mangjakhigani;

³⁹Touigumbasung Iswardagi oirabadi, nakhoina makhoibu manghanba ngamloi; Iswarmakki mayokta leppasing oibusu yai!"

Maduda makhoina Gamaliyelna haikhiba aduda yanare. ⁴⁰Aduga makhoina pakhonchatpasingbu kouraga makhoibu yeiduna, Jisugi mingda ngangdananaba kanna yathang piraga, makhoibu thadokle. ⁴¹Maram aduna makhoina ming adugi maramda ikaiba khangba matik chai haina haraoaduna ahallup mangdagi chatthokkhre. ⁴²Aduga numit khuding Iswar ningnasangda amasing yum yumda pakhonchatsing-na Jisudi Khristani haina tambiba amasing sandokpa toklamde.

Pakhonchatpa Mi Taret Khan-Gatpa

6 ¹Amasing numitsing asigi manungda seboksinggi masing hengatpada, Grik lon lonba Jihudisingna lbriyasinggi mathakta murum murum sonba heure, maramdi makhoigi lukhrabisingbu numit khudinggi mateng pangbibada thou-oibiramide. ²Maduda sebok taranithoi aduna sebok mayambu kouraduna hai,

"pija-pithakki thougan changnabagi damak eikhoina Iswargi wa thadokpham thokte. ³Maram aduna, he ichin inaosa, mingchat aphaba, Thawai Asengbaga lousinggana thanba nipa taret nakhoigi naraktagi thibiyu; thabak asigi mathakta eikhoina makhoibu thamgani. ⁴Touigumbasung eikhoinadi haijabada amasing wa adugi thouganda itattatana pukning changjagani."

⁵Maduda wa asina miyam apumbabu penhalle, aduga makhoina mioi taret asibu khangatle, haibadi: Stiphan (thajabaga Thawai Asengbagana thanba nipa), Philip, Prakhor, Nikanor, Timon, Parmina, amasing Nikalai (Antiyokki Jihudi dharna loubu), makhoi asibu khangattuna, ⁶Pakhonchatpa- singgi mamangda lephalle; amasing makhoina haijarabada, makhoigi mathakta khut thambire.

⁷Aduga Iswargi wapao adu misingda henna henna yourakle. Jerusalemda seboksinggi masing yamna yamkhatlammi, amasing Jihudigi purohising mayamnasa thajaduna madu illammi.

Jihudi Kharana Stiphanbu Yakhidaba

⁸Amasing Stiphanna achouba bor phangduna, Misinggi marakta achouba angakpasu khudamsu toubu ngambagi

panggal Iswarna pibirammi. ⁹Touigumbasung ningtambilasinggi loisang adudagi, khurinisinggi, Aleksandriyasinggi mi kharana Kilikiyadagi amasung Esiadagi mi kharagana hougattuna, Stiphanga-ua marei yetnei. ¹⁰Amasung mahakna lousing amasung thawaina nangliba adugi mangda makhoina leppa ngamlamde.

¹¹Maduda makhoina nipa kharabu haihalle, "mahakna Mousigi amasung Iswargi mathakta usittaba wa nangba eikhoina tare!" ¹²Aduga jihudising asina misingbu saohalle, ahallamansingbu amasung sastragi ojhasingbu saohallabada amasung mangonda hotchillaklaga, mahakpu pharaduna, ahallup tanna pusille.

¹³Jihudisingna nipa khara puraktuna Stiphangi maramda chinthihalli. Amasung, "mi asina asengba mapham asigi amasung Mousigi wayel yathang adugi mathakta ngangba thokte; ¹⁴Maramdi Nasareti Jisu asina mapham asi manghanduna, Mousina eikhoida tohanningba adu touduna mapham asi eikhoina hongdokkani haina mahakna haiba eikhoina tare."

¹⁵Aduga ahallupta phamliba pumnamakna mangonda sangtrik sangna yengbada, mahakki mamai adu swargadutki maigumna ure.

Stiphanna Sandokpa Wa

7 ¹Aduga purohitlenna Stiphanda hai, "wasing asi chumba?" ²Maduda Stiphanna hai, "he ichin inoasa amasung ipa ipansa, tabiyu. Matik mangan-gi Iswar aduna eikhoigi piba Abrahamda, mahakna Haranda leiramdringeida Mesopotamiyada leiringeida, ³Iswarna mangonda hai, 'nangna nareibak, amasung nangi misingbu thadoktuna eina nangonda uhan-gadaba leibak adu tanna lak-u.

⁴Matam aduda mahakna Kaldiyasinggi leibaktagi thoklaktuna Haranda leirare; aduga mahakki mapana sikhrabada, madudagi nakhoina houjik leiriba lam asida Iswarna mahakpu honghalle; ⁵Adubu Iswarna Abrahamda masida leiba lam amata mangonda pikhide; khong thapham phaoba pikhide. aduga Iswarna mangonda amasung tungda mahakki dharasingda masigi mapu oinanaba pibigani haina mahakki macha leitringeida walepire.

⁶Amasung Iswarna mangonda asumna hai: 'Nahakki dharana mireibak amada lam lallugani, aduga leibak adugi mina makhoibu minai oihanduna chahi chamari phaoba thina lagnagani. ⁷Aduga makhoibu minai oihan-gadaba jat adubu eina cheirak pigani, amasung adugi matungda makhoina thoklaktuna, mapham asida eibu khurumjagani.'

⁸Amasung Iswarna Abrahamda un kakkpagi walepnaba adu pire. Aduga asum touna mahakna Isahakpu poktuna numit nipanni subada mahakpu na kalle; Isahakna Jakobpu amasung Jakobna ipa ipusing taranithoibu asumna toukhi.

⁹Amasung ipa ipusingna Jousephki mathakta kallakladuna, mahakpu Misorda yonthokkhere; aduga Iswarna mahakpu loinabiduna lei, ¹⁰Mahakki awa anang pumnamaktagi lanthokpiraga Misorgi ningthou Pharoun-gi mangda thoujal amasung lousing pibire, aduga mahakna mahakpu Misorgi amasung mahakki imung pumnamakki mathakta mapu oihalle.

¹¹Amasung Misor amasung Kanan apumbada chaktangba amasung yamna awa anang thokle, aduga eikhoigi ipasingna chinjak phanglamde.

¹²Maduda Misorda chanaba mahei marong lei haiba Jakobna tarabada, ahanbada eikhoigi ipasingbu thare. ¹³Amasung anirak subada Jousephna masabu machin manaosingda khanghalle, aduga Jousephki sageibu Pharounda phongdokle. ¹⁴Amasung Jousephna thakhiduna, mahakki mapa Jakob amasung sagei natei pumnamak mi humphutara mangabu mangonda kourakle; ¹⁵Aduga Jakobna Misorda kumthare. Amasung mahakmaksu eikhoigi ipasingbu sikhre, ¹⁶Aduga makhoibu Sekhemda leiba Hamorgi macha nipasingdagi lupana mamal piduna leiba mongpham aduda phumle.

¹⁷Touigumbasung Iswarna Abrahamga yanaduna waleppagi matam adu naksillaklabada, Jousephpu khangdaba Misorgi ningthou atoppa ama thoklaktriba phaoba, ¹⁸Mising aduna Misorda masing chaosu chaokhatle, hensu hengatle. ¹⁹Ningthou asina eikhoigi jatpu marei mara touduna, eikhoigi angang apisakingbu hingdananaba langsekhanduna, ipa ipusingbu thina laknei.

²⁰Matam aduda Mousi poktuna, Iswargi mityengda yamna phajarammi; aduga mahakpu mapagi yumda tha ahum yokle. ²¹Amasung mahakpu langseklabada, Pharoun-gi macha nupina mahakpu khungattuna mahakmakki macha nipa oijanaba yokle. ²²Aduga Mousibu Misorsinggi mahei pumnamak loina tambire, amasung mahakki wahaedasu thabaktasu kanthouba oirammi.

²³Touigumbasung mahakna chahi nipu surabada, mahakki machin manaosingbu, Israyelgi machasing adubu, mahakki pukningda yengningba pokle. ²⁴Amasung makhoigi maraktagi kanagumba amabu chumdana otpiba uduna, mahakna mahakpu tengbangbiduna Misorgi mi adubu hattuna noihatpa phangba adugi laman khumbire.

²⁵Aduga mahakki khutna Iswarna machin manaosingbu kanbiri haiba makhoina khang-i haiduna mahakna ninglammi, adubu makhoina khanglamde.

²⁶“Amasung matunggi numit aduda makhoi masen yeinaba mahakna uruduna, makhoibu channahannanaba hai, ‘Ibungokhoi, nakhoi nachin nanaosingni! Karigi nakhoi amana amada aranba tounaribage?’²⁷Aduga mahakki leiminnababu chumdaba touramliba aduna Mousibu inthoktuna hai, ‘nangbu kanana eikhoigi ithakta mapu amasung wayenba oihanbage?’²⁸Nangna ngarang Misorgi mibu hatkhibagumna, eibu hatkera?’²⁹Aduga asi Mousina tarabada Midiyan leibakta chattuna leirure; mapham aduda mahakki macha nipa ani pokle.

³⁰“Adudagi chahi niphu surabada Sinai chinggi lamhangda swargadut amana mana punga mongsong amada meigi meiri manungda mahakpu uhalle.³¹Aduga Mousina madu urabada mahakna uriba pot aduda ngakle; amasung munna yengnanaba mahakna naksillaklabada, Prabhugi khonjel thoklakle,³²Eidi nanggi napa napu singgi Iswar, Abrahamgi, Ishakki amasung Jakobki Iswar aduni.’ Maduda Mousina tanik tanikladuna thouna phana munna yengdre.

³³“Aduga Prabhuna mangonda hai, ‘nakhongdagi khugrang adu louthok-u, maramdi nangna leplibab mapham asi asengba leipakni.³⁴Misorda leiba eigi misinggi awa anang adu eina ure, aduga makhoigi naheba tare, amasung eina makhoibu kanbinanaba lengtharakpani. Aduga houjik lak-u, Mousi, eina nangbu Misorda amuk tharibani.’

³⁵“Kanana nangbu mapu amasung wayenba oihanbage haiduna makhoina yakhidaba Mousi asibu mana punga mongsongda mangonda uhanbikhibaba swargadut adugi pambeina mapu amasung handokpiba oinanaba, Iswarna thabire.³⁶Maram asina Misorda, angangga samadruda, amasung lamjaoda chahi niphu angak angakpa thabak amasung khudamsing touduna makhoibu Mousina chingthokpirakle.

³⁷“Iswarna nakhoigi nachin nanaosinggi maraktagi nakhoigi damak eigumba Ibungo mahakki wa takthokpa ama thokhanbigani haina Israyelgi machasingda haikhiba Mousi adu asini.’³⁸Sinai chingda mangonda wa ngangnaba swargadut amasung eikhoigi ipa ipusingga loinana lamjaoda singlupta leiramba mahak adu asini, mahakna eikhoida pibinanaba hingliba wa phangle.

³⁹“Eikhoigi ipa ipusingna mahakki wa inningda-duna mahakpu makhoidagi inthoklaga, makhoigi pukning Misorda

onkhiduna Haronda hai,⁴⁰‘Eikhoigi imangda chatpinanaba eikhoigi damak laising sabyu; maramdi eikhoibu Misordagi chingthokpirakpa Mousi asida kari thokkhiba eikhoina khangde.’⁴¹Maduda mising aduna sannao ama saduna, murti aduda iratpot puraklaga makhoigi khutna saba pot aduda makhoina haraoba heure.⁴²Touigumbasung Iswarna onthokkhiduna, makhoibu atiyagi mayambu khurumnanaba thadokle; Iswargi wa takthokpasinggi lairikta ikhibaba asigumbani:

‘He Israyelgi mising, lamjaoda chahi niphu

nakhoina bali tounaba amasung iratnaba sa eingonda purakte;

⁴³ Amasung Molakki phijang amasung lai

Remphan-gi thawanmichak, nakhoina khurumnanaba saba murtising adubu

nakhoina thanggatle. Amasung eina nakhoibu Babilongi wangmada pukhigani.’

Amos 5:25-27

⁴⁴“Eikhoigi ipa ipusinggida lamjaoda asengba sakhigi phijang adu leirammi, madudi ukhibaba maonggi matung inna madu sagadabani haina Mousiga ngangnaba Ibungo mahakna takpikhibaba adugumbani.⁴⁵Eikhoigi ipa ipusinggi mangdagi Iswarna tanthokkhiba jatsing adugi lamda changba matamda, phijang adu ipa ipusingna leng oina phangduna Jihosuyaga loinana pusillakle. Madu Dayudki haktak phaoba leirammi.⁴⁶Dayudna Iswargi mityengda thoujal phangjaduna Jakobki Iswargi damak leipham phangjananaba nijare.⁴⁷Adubu Solomonna Ibungo mahakki damak yum sare.

⁴⁸“Adum oinamakpu ihen henba aduna khutna saba yumda pande; Iswargi wa takthokpana haibagumba asini:

⁴⁹ ‘Swargadi eigi phambanni; aduga prithibidi

eigi khonggi khunetni; Prabhuna hai, eigi

damak nakhoina karamba yum sagadage? Nattraga eigi potthanaba mapham karino?

⁵⁰ Eigi khutna pot pumnamak asi sabani!’ ”

Isaiah 66:1-2

⁵¹He ngak kanba, amasung thamoiga nakonggada unaktabasa, nakhoina matam leiba khibikta Thawai Asengbaba yeknei. Nakhoigi napa napusingna toukhibagumna, nakhoinasu tou-i.⁵²Nakhoigi napa napusingna Iswargi wa takthokpasing-gi maraktagi kanabu

ot neikhidabage? Aduga dharmachenba lbungo adugi lengkpagi maramna hanna takpasingbu makhoina hatle; houjik nakhoina lbungobu pithokpasing amasung hatpasing oirakle.⁵³Nakhoidi swargadutsinggi mapanna piraba wawel yathang adu phangbasingni, aduga madu ngakte!”

Stiphanbu Hatkhiba

⁵⁴Amasung makhoina waramsing asi tabada, makhoigi thammoi chakladuna mahakki thakta makhoina maya krak krak chikpa heure. ⁵⁵Touigumbasung mahakki Thawai Asengbana pik thalladuna atiyaromda sangtrik yengkhatpada, Iswargi matik mangal amasung Jisuna Iswargi yetthangbada leplibu uraduna hai, ⁵⁶“Yeng-u, swarga handokpa amasung migi macha nipa aduna Iswargi yetthangbada leplibu eina ujei.”

⁵⁷Touigumbasung makhoina khonjel wangna laoraduna manakong mensinduna pukning amatta oina mangonda hotchillake.

⁵⁸Aduga makhoina mahakpu sahari mapanda inthoktuna mahakpu nungna thaba heure; amasung sakhising aduna makhoigi maphi marol adu maming Sol kouba pakhang amagi khong manakta thamle. ⁵⁹Amasung Stiphanna Prabhuhu koujaringeida amasung “Prabhu Jisu, eigi thawai loubiyu!” haijaringeida makhoina mahakpu nungna tharammi. ⁶⁰Aduga mahakna khuru khudak kunduna, khonjel laona haijei, “Prabhu makhoigi thakta pap asi singthanabiganu!” Amasung asi hairaga mahakna tumkhre.

8¹⁻³Aduga Stiphanbu hatpa asi aphabani haina Solna yaningrammi. Amasung Iswarbu khangba laining chetpa mi kharana Stiphanbu phumkhiduna houna tengtharammi.

Thajabasinggi Damak Awaba

Numit aduga Jerusalemda leiba singlup adugi mathakta ot-neiba houraktuna, yamna awaba tahalle. Solna kanglupsing adu thugainanaba hotnaduna, makhoigi yum yumda chattuna, nupa nupisingbu chingthoklaga, keisumsangga thamjille. Amasung thajaba makhoi pumnamakna Jerusalembu thadoklammi. Aduga pakhonchatpasingtana leiheure. Aduga thajabasingduna Jihuidya amasung Samariyagi lam lamda ichai chaithoknare. ⁴Maram aduna chaithokkhibasing aduna aphaba wapao sandok sandoktuna koichat chatle.

Philipna Samariyada Aphaba Wapao Sandokpa

⁵Aduga Philipna Samariyagi saharda chattuna misingda Khristabu sandokle. ⁶Amasung

misingna Philipki wa tabada amasung mahakna touba angakpa khudamsing adu ubada, amatta oina mahakna hairiba wa aduga pukning change. ⁷Maramdi sendaba thawaising changba ayambadagi thawaising aduna khonjel wangna laoduna chongthokle; aduga nakal namma sithaba ayambabu amasung khong tekpasingbu phahanbire. ⁸Maduda sahar aduda yamna haraoba thokle!

⁹Amasung sahar aduda mamangeida angakpa mahei sijinnaramba, maming Simon kouba, kanagumba nipa ama leirammi, aduga mahakna masa mathantabu kanagumba achouba amani haiduna Samariyasingbu ngakhallammi. ¹⁰Mangonda makhoi apikpadagi achouba phaoba pumnamakna pukning thingjinduna hai, “mi asi achouba kouba Iswargi pangngal aduni.” ¹¹Amasung Simonna mahakki angakpa mahei aduna misingbu matam kuina magi tung inhalliba adu ubada yamna ngaklammi.

¹²Touigumbasung Philipna Iswargi leibak amasung Jisu Khristagi minggu maramda aphaba wapao sandokpa adu makhoina thajarabada, makhoi nipasu nupisu baptais lourammi. ¹³Maduda Simon masanasu thajaraduna, baptais louraga Philipka itattattana loinarammi, aduga angakpa khudamsing amasung toungamdaba thabaksing Philipna thokkhiba adu uduna mahakna ngaklammi.

¹⁴Amasung Samariyana Iswargi wa loure haiba Jerusalemda leiba pakhonchatpasingna tarabada, makhoina Pitar amasung Johanbu makhoida thabire. ¹⁵Makhoi anina kumtharaklabada, makhoina Thawai Asengba phangnanaba makhoigi damak haijabire. ¹⁶Maramdi Thawai Asengbana makhoi kana amagi thakta tabiramdi, adubu Prabhu Jisugi mingda makhoibu baptais toubibatani.

¹⁷Matam aduga makhoigi mathakta makhoina makhut thambirammi, amasung makhoina Thawai Asengba phangjarammi.

¹⁸Aduga pakhonchatpasinggi khut thambibada, Thawai Asengbabu pibire haiba Simonna urabada, mahakna makhoida sel katladuna hai, ¹⁹“Eina kanagumba amagi thakta ikhut thamlaga, mahakna Thawai Asengbabu phangnanaba, matik asi eingondasu pibiyu.”

²⁰Maduda Pitarna Simonda hai, “Nanggi lupa nangga mangminnasanu, maramdi Iswargi khudonbu senna leiba yai haina nangna ningle. ²¹Thabak asida nanggi saruk natraga tamba nongdam kari amatta leite, maramdi nanggi pukchel Iswargi mangda chumde. ²²Maram aduna nanggi pukning hong-u! aduga nanggi pukninggi phattaba

adudagi nahakpu kokpinanaba Prabhuda nonjou. ²³Maramdi nangdi nasingkha phattabada amasung dharma nattabagi apunbada lei haiba eina ui.”

²⁴Maduda Simonna khumlak-i, “nakhoina haikhiba adu amatta ithakta tadanana, eigi damak Prabhuda nonjabiyu.”

²⁵Asum touna makhoina Prabhugi wa adu ningthina sakhii piduna hairamlaga, Samariyasinggi khun ayambada aphaba wapao sandok sandoktuna Jerusalemada hallak-i.

Ithiyopiyagi Nipa Amabu Philipna Tambiba

²⁶Touigumbasung Prabhugi dutna Philipta hairak-i, “hougatlo, aduga Jerusalemadagi Gasa tanna kumthaba lambi aduda makharomda chatlu; madu lamhangni.”

²⁷Maduda mahakna hougattuna chatle. Aduga yeng-u, Ithiyopiyagi masa onba nipa, Ithiyopiyasinggi rani Kandakigi lal pumnamakki mathakta pannariba, matik chaoba aduna Jerusalemada Iswarbu khurumjananaba chatlu; ²⁸Aduga mahakna hallakpada mahakki kang manungda phamduna Iswargi wa takthokpagi lairik Jisaiya adu paduna leirammi.

²⁹Amasung Thawai aduna Philipta hai, “manakta chattuna kang asiga loinou.” ³⁰Maduda Philipna mangonda chensinkhiduna Mahakna Iswargi wa takthokpagi Lairik Jisaiya adu pariba taraduna hai, “nahakna pariba adu khangbra?”

³¹Aduga mahakna hai, “kanagumbana eibu takpidrabadi, eina karamna khanggadage?” Adudagi mahakna Philippu, kakhattuna eihakka phamminna-biyu, haijare. ³²Amasung mahakna paramilba sastragi mapham adu asini:

“Yaobu hatnanaba chingbagum Ibungobu chingle, aduga yao machana magi matu
kakpagi khongdabagum, adugumduna Ibungona ya kakhatte.

³³ Ibungona nollukpa aduda Ibungogi wayel louthokkhre.

Ibungogi miron kanana phongdokkadage?

Maramdi Ibungogi Thawai prithibidagi puthokkhibani.”

Isaiah 53:7-8

³⁴Aduga masa onba nipa aduna Philipta khumlak-i, “eina nahakpu haijari, Iswargi wa takthokpana masi kanagi maramda hairibano? Masagi maramda haijabra, natraga kanagumba atoppagi maramda haibra?”

³⁵Maduda Philipna maya kakhattuna, sastra asidagi houna mangonda Jisubu sandokle.

³⁶Amasung makhoina lambida asum chatlakpada kariguma ising manakta thunglare, aduga masa onba nipa aduna hai, yengbiyu, ising lei! Eibu baptais toubibada kari apanba leibage?

³⁷Aduga Philipna hai, nahakna nahakki thammoi pumnamak yaona thajarabadi yai. Maduda mahakna khumlak-i, Iswargi macha nipa adu Jisu Khristani haiba eina thajei.

³⁸Adudagi mahakna mahakki kang khamnaba yathang pire, aduga Philipsu masa onba nipasu makhoi anina isingda kumthaduna, Philipna mahakpu baptais toubire. ³⁹Aduga makhoina ising adudagi kakhattaklaga, Prabhugi Thawaina Philippu puthokkhi, amasung masa onba nipa aduna mahakpu amuk hanna ukhidre, maramdi mahak harao haraona chatkhirammi. ⁴⁰Touigumbasung Philippu Asotada phanglare, aduga mahakna Keisariyada chatlammi. Aduga Asotaga Keisariya youbagi lambida leiba sahar pumnamakta mahakna misingda aphaba wapao sandokkhirammi.

Solna Jisugi Sebok Ama Oirakpa

9 ¹Amasung Solna Jerusalemada leiba Prabhugi seboksingbu kihange amasung hatke hotnabana puhritlen-gi maphamda chatle, ²Amasung lambi adugi oiba nipasingu nupisingu kanagumbabu phanglabadi, makhoibu punduna Jerusalemada purakpa yanabagi damak Damaskagi loisanggi kanglupsingda pinaba yathang lairik piyu haina mangondagi nijare.

³Amasung Solna Damaskagi lambida asum chattuna sahar naksillakpada, Khanghoudana swargadagi mangal anana mahakki akoibada ngalle. ⁴Maduda mahakna leipakta tuthare, aduga, “Sol, Sol, nangna eibu karigi ot-neiribage?” haina mangonda haiba khonjel ama mahakna tare.

⁵Aduga Solna hai, Ibungo nahak kanano, Prabhu?” Maduda khonjel aduna khumle, “eidi nangna ot-neiriba Jisuni: ⁶Adubu hougattuna sahadana chang-u, aduga nangna kari toub tabage haiba nangonda takpigani.”

⁷Amasung Solga loinana lam chatminnariba nipasing aduna khonjendi taraga mi kana amata udrabada, wa nangba thoktaduna leple. ⁸Aduga Solna leipaktagi hougatle, adubu mahakki mit pangthoklabada karisu udre; maduda makhoina mahakpu makhut samduna, Damaskagi manungda chingsinbire.

⁹Aduga mahak numit humni phaoba karisu uba ngamlamde, amasung chada-thaktadana leirammi.

¹⁰Amasung Damaskada kanagumba sebok, maming Ananiya kouba ama leirammi; aduga Prabhuna mangonda uhanduna hai, “Ananiya!” Maduda mahakna hai, “yengbiyu, nanaibu, Prabhu.”

¹¹Aduga Prabhuna mangonda hai, “hougattuna, achumba kouba lambi adu tanna chatlaga, Jihudagi yumda Tarsagi Sol kouba nipa amabu thiru; maramdi yeng-u, mahakna haijari, ¹²Aduga maming Ananiya kouba nipa amana changlaktuna mahakna uba phangjananaba mathakta makhut thambiba ujare.”

¹³Touigumbasung Ananiyana khumle, “Prabhu, nipa asigi maramda, mahakna Jerusalemda Ibungogi asengba misingda kayamak phattaba toukhiba adu eina miyamdagi tajare; ¹⁴Aduga asida Ibungogi mingbu sonjaba mi pumnamakpu punnanaba, athoiba purohitsingdagi matik mahakna phangle.”

¹⁵Adubu Prabhuna Ananiyada hai, “chatlu! maramdi atoppa jatsing, ningthousing amasung Israyelsingda eigi maramda sandoknanaba eina mabu khandoklabani.”

¹⁶Amasung eigidamak awaba nanggadaba pumnamak eina mangonda khanghan-gani.”

¹⁷Maduda Ananiyana chatkhiduna, Jehudagi yumda changle, aduga mahakki khut Solgi mathakta thambiduna hai, “Ichin inao Sol, nahakna uba phangnanaba amasung nahakpu Thawai Asengbana thannanaba, Prabhuna, haibadi nahakna lakpada nangonda uhanba Jisu aduna, eibu thabire.”

¹⁸Amasung khudak adumaktada mahakki mittagi makugumba khara takhre, maduda mahak uba phangjare! Aduga mahakna hougattuna baptais loure. ¹⁹amasung charabada mahak kankhatle.

Solna Jisugi Maramda Sandokpa Houba

Amasung mahakna Damaskada leiba seboksing-ga numit khara leiminnare.

²⁰Aduga thindana mahakna loisang loisangda “Jisu asi Iswargi macha nipani!” haina misingda sandoklammi.

²¹Amasung Soldagi tariba mi pumnamakna ngakladuna hairammi, “Jerusalemda ming asi sonjabasingbu manghannanaba toukhiba adu mi asini! Aduga mahakna asida makhoibu punduna athoiba purohitsinggi mangda punanaba, maram asigi damak laklammi.”

²²Touigumbasung Solna Jisu asi Khrista aduni haiduna praman pibada henna henna kankhatli, Aduna Damaskada leiba Jihudisingna mahakki mangda yetnaba ngamkhide.

Solna Jihudisingdagi Theidokpa

²³Aduga numit kuiraba matungda, Jihudisingna Solbu hatnanaba sillammi.

²⁴Maram aduna ahing nungthil makhoina panthongda mitna singna shanglammi. Adubu makhoina Solbu hatnaba silliba adu mahakna khanglakle. ²⁵Touigumbasung mahakki seboksingna mahakpu ahingda puduna polang amada haplaga pandagi thadabikhre.

Solna Jerusalemda

²⁶Amasung Solna Jerusalemda lengladuna, seboksingna tinnajagadabagi mahak masana hotnaje; aduga mahakna Jisugi sebok oire haiba thajadaduna, makhoi pumnamakna mahakpu kirammi. ²⁷Adubu Barnabana mahakpu loukhatpiduna pakhongchapasingda pubiraduna, Solna lambida Prabhuru karamna ukhiba, Ibungona mahakka ngangnakhiba, amasung karamna mahakna Jisugi mingda Damaskada thouna phana pao sandokkhiba, makhoida haibirrammi.

²⁸Amasung Solna seboksingna loinaduna Jerusalemgi akoibada chattuna Prabhugi damak thouna phana pao sandokle. ²⁹Aduga mahakna Grik lon lonba Jihudisingna marei yetnarammi; makhoising adudi mahakpu hatnaba sil-langlibasingni. ³⁰Aduga thajabasingna madu khanglabada, Solbu Keisariyada puthaduna, Tharsada thakhre.

³¹Matam aduda Jihudiya, Galil amasung Samariya apumbada sinthungna singluppu semgatpiduna ingthaba phanglammi; aduga Prabhuru kijabada amasung Thawai Asengbagi pambeina chatchaduna masing yamkhatlammi.

Pitarna Luddada Amasung Joppada Chatpa

³²Amasung asum thoklare, Pitarna mapham pumnamakta koichat chattuna Luddada leiba asengba misingdasu kumthare. ³³Aduga mapham aduda maming Einiya kouba, chahi nipal phaoba phamungda hiplaba, nakal namma sithaba kanagumba anaba mi amabu mahakna phangle. ³⁴Maduda Pitarna mangonda hai, “Einiya, Jisu Khristana nangbu phahanbi; hougattuna nanggi phamung semjaro!” Aduga khudak adumaktada mahak hougatle. ³⁵Amasung Luddada aduga Saronda leiba pumnamakna mahakpu ure, amasung makhoina Prabhuda onsillakle.

³⁶Aduga Joppada maming Tabitha, koubi kanagumbi sebok ama leirammi. Nupi asigi Greekki ming Dorka, arthadi “nungsiaba.” Nupi asina tattana misingda aphaba thabak tou-i amasung darkar oibasingda pinabi.

³⁷Amasung Pitarna Luddada leiringeida,

Tabitha asina naduna sire; aduga makhoina mahakpu luthokpiduna, mathak thangba ka amada thamlé. ³⁸Aduga Joppada leiba seboksingna Pitarbu Luddada lei haiba khangladuna, madu nakna leibani. Makhoina mi ani thaduna, “thinhaba leitana, thuna laknanaba haijarammi!”

³⁹Maduga Pitarna hougattuna makhoiga loinana chatkhre. Aduga mahakna maduda thunglabada makhoina mahakpu mathak thangba ka aduda pukhatle. Amasung lukhrabi pumnamakna kap kaptuna Dorkana makhoiga leiminnaringeida phurit amasung phiroi tubiba adu uttuna manakta leple.

⁴⁰Touigumbasung Pitarna makhoi pumnamakpu chatthokhanduna, khuru khudak kullaga haijare; aduga hakchang aduda onsillaktuna mahakna hai, “Tabitha, hougatlo!” Maduda mahakna mamit pangthokle, aduga Pitarbu urabada hougattuna phamle. ⁴¹Amasung Pitarna mangonda khut lansirbiduna mahakpu hougathalle; aduga asengba misingbu amasung lukhrabisingbu kouraga mahakpu hingna phanghanbire!

⁴²Amasung Joppa apumbada sinthungna masi khanglakpada, mi ayabana Prabhuru thajare. ⁴³Asum thoklare, mahakna Simon kouba kanagumba sa-un noiba amaga loinana Joppada numit kuina leiminnarammi.

Pitar Amasung Korniliya

10 ¹Amasung Keisariyada Italiya haina kouba lanmi kanglup adugi chamagi mapu oiba, maming Korniliya kouba, kanagumba nipa ama leirammi. ²Mahakti mahakki imung manung pumnamakka loinana laining chetpa, Iswarbu kina toubá, misingda yamna pinaheiba, amasung matam leiba khibikta Iswarda nonjaba mi oirammi. ³Nongmagi mapalsuba pung aduwaida uhanbiba amada Iswargi dut amana mahakki manakta changlakpa amasung mangonda “Korniliya!” haina hairaba mahakna sengna ure.

⁴Aduga mahakna mangonda mamit sangtrik yenglaga, kiraduna hai, “kari oirabano, Prabhu?”

Maduda mahakna mangonda hai, “nahakki haijaba amasung pinaheiba khibik Iswargi mangda ningsingnanabagi damak thunglare. ⁵Amasung houjik Joppada nipasingbu thakhiduna, mingthol Pitar kouba kanagumba Simon adubu louhallu; ⁶Mahak asina Simon kouba kanagumba sa-un semba amaga leiminnari; mahakki yumdi samadru mapandani.”

⁷Aduga mangonda wa ngangnaba swargadut aduna lengthokkhrabada, mahakna mayumgi manaisingdagi anibu amasung mahakki

thougan-gidamak itattattana ngaiduna leibasingdagi laining chetpa lanmi amabu kouraduna, ⁸Makhoida waram pumnamak takpiraga, Joppa tanna mahakna makhoibu thakhre.

⁹Hayenggumbada makhoina lam asum chatlaktuna, sahar adu naklaklabada, Pitarna taruksuba pung aduwaida haijanaba yumthakta lengkhatle. ¹⁰Aduga mahakti mapuk lamlaktuna chaninglammi; adubu makhoina chanaba langlingeida mahakna sangsangna uba ama lei. ¹¹Aduga swarga hangdoklamba, amasung achouba innaphi gumba karigumba hapnapot ama kumtharaktuna, madugi chithek marida paiduna prithibida thadarakpa mahakna ui. ¹²Madugi manungda makhal pumnamak, makhong mari panba sasing, leipakta mapukna sittuna chatpasing, amasung atiyagi ucheksing yaorammi. ¹³Aduga, “hougatlo, Pitar; hattuna chao,” haiba khonjel ama mangonda lakle.

¹⁴Adubu Pitarna hai, “asum oibiganu, Prabhu, maramdi karigumba pot amangba amasung sengdaba ei kadoungedasu chajadri.”

¹⁵Aduga khonjel ama amukka anirak suna mangonda lakle, “Iswarna senghankhiba adubu nangna amangba oiha-ganu.”

¹⁶Amasung asi ahumlak suna thokle, aduga khudak aduda hapnapot adu swargada loukhatkhre. ¹⁷Amasung Pitarna ukhiba uhanbiba adu karino haiduna mahak masa mathanta yamna langtaknaringeida,

yeng-u Korniliyana tharakpa nipasing aduna Simon-gi yum phangladuna, konthongda leplaga,

¹⁸“Simon kouba Pitar asida thungbra” haina hanglak-i.

¹⁹Amasung Pitarna uhanbiba aduda maon maon khallingeida, thawaina mangonda hai, “yeng-u, nipa ahumna nangbu thiri.” ²⁰Aduna hougattuna kumtharo, aduga karisu chingnaba leitana makhoiga loinana chatlu, maramdi aina makhoibu tharakpani.”

²¹Maduda Pitarna nipasingda kumthakhiduna hai, “yeng-u, nakhoina thiba mi adu eini; nakhoina kari maramgi lakpiribano?”

²²Aduga makhoina hai, “lanmi chamagi mapu oiba Korniliya, dharmachenba amasung Iswarbu kina toubá, aduga Jihudisinggi jat pumnamakna sonnaba nipa aduda, mahakki mayumda nahakpu puraknaba amasung nangondagi wapao tanaba asengba swargadutna takpire.” ²³Maram aduna Pitarna makhoibu kousinbiduna thunghanbire. Amasung hayenggumba aduda mahakna hougattuna makhoiga loinana chatkhre, aduga Joppadagi thajabasinggi maraktagi kharana mahakpu loinari. ²⁴Aduga mathanggi numitta

makhoina Keisariyada thunglare. Aduga Korniliyana mahakki sageising, amasung marup mapang pullap punna kouraduna makhoibu ngairrammi.

²⁵Amasung Pitarna yum aduda changlakpada, Korniliyana mahakpu okladuna, Pitari khongda tuthajaraga khurumjare. ²⁶Touigumbasung Pitarna mahakpu hougathanduna hai, "lepkuhatu; eisu nanggumba mini." ²⁷Aduda Pitarna Korniliyada wari sara saraduna changlakpada, mi mayam tinnaramba phangle.

²⁸Maduda Pitarna mising aduda hai, "Jihudi oiba nipa amana atoppa jatki mi amaga tinnaba natraga changnaba kayada wayel kaibano haiba nakhoina khang-i; adumakpu eina kanagumba mi amabu amanga natraga sengbada koupharoi haiba Iswarna eingonda utpre. ²⁹Maram aduna eibu kourabada, karisu yetnaba toude. Aduna houjik eibu thabibagi maram eingonda haibiyu."

³⁰Maduda Korniliyana hai, "numit marinigi mamanga, eina iyumda hajarammi. Matam adu nunghilgi pung ahum tarammi. aduga yeng-u, aranga phi setpa nipa amana imanga lepladuna hai, ³¹Korniliya, nahakki hajaba tabire, amasung, nahakki pinaheiba Iswargi mangda ningsingba oire. ³²Maram aduna Joppada thakhiduna, mingthol Pitar koubu Simonbu kouru; mahakna samadru mapanda sa-un noiba Simon-gi yumda thungli." ³³Maram aduna eina matam adumaktada nahakki naphamda thakhibani, aduga nahakna lengbirakpa yamna phare. Maram aduna Prabhuna nangonda yathang pikhiba pumnamak adu tajanana, eikhoi pumnamakna houjik Iswargi mangda lejari."

Korniliyagi Yumda Pitarna Nangba

³⁴Madudum Pitarna maya kakhattuna hai: "Aoibamak eina khangle, Iswarna misak mimai yengde, ³⁵Adubu jat khudingmakta Ibungo mahakpu kiba amasung dharmachenbagi thabak toubu mi khudingmak Ibungo mahakna yabibani. Jisu Kristagi mapanna ingthanabagi aphaa wapao sandoktuna, ³⁶Ibungo mahakna Israyelgi machasingda wa adu thabire, Ibungodi pumnamakki Prabhuni.

³⁷"Johanna baptais toubagi wapao sandokpa matungda Galilidagi houna Jihudiya apumba sinthungkiha wari adu nahakoi nasana khangdaba natte, ³⁸Madudi, Nasaretki Jisugi wani, karamna Ibungobu Iswarna Thawai Asengbaga panggan-gana thao heibiraga, Ibungona koichat chattuna aphaa thabak tourambage amasung Diyabolina neiriba pumnamakpu phahanbirambage haiba aduni; Maramdi Iswarna Ibungoga loinabirammi.

³⁹Aduga Ibungona Jihudisinggi lamdasu Jerusalem dasu toukhi toukhiba thabak pumnamak adugi sakhi eikhoini; adugasu makhoina Ibungobu uthakta yanduna hatle. ⁴⁰Iswarna Ibungo asibu numit humni subada hinggapiraduna phongdokhanbire, ⁴¹Mi pumnamakta natte, adubu Iswarna mamangngeida khandokkhraba sakhsingdani, haibadi, Ibungona asibasinggi maraktagi hinggapta matungda Ibungoga chamin thakminnakhiba eikhoiani.

⁴²"Aduga misingda pao sandoknaba, amasung ahingbasung asibasinggagi wayel mapu Iswarna oihaibiba adu Ibungo asini haiba sakhi pinaba, Ibungona eikhoida yathang pibire.

⁴³Ibungogi maramda Iswargi wa takthokpa pumnamakna sakhi pi, haibadi, Ibungobu thajaba mi khudingmakna Ibungogi minggi mapanna pap kokpa phangjagani."

Iswarna Mi Pumnamak Yabi Haiba Utpa

⁴⁴Pitarna wasing asi nganglingemaktada wa adu tariba pumnamakki mathakta Thawai Asengbana tabire. ⁴⁵Amasung Pitarga loinana lakpa thajaba un kakpa mising aduna ingak ngakle, maramdi atoppa jatsinggi mathaktasu Thawai Asengbaga khudon adu heithabire.

⁴⁶Maramdi makhoina atop atoppa lonna ngangba amasung Iswarbu thagatpa adu makhoina tarammi. ⁴⁷"Matam aduda Pitarna khumle, eikhoiga mannana Thawai Asengbabu phanglaba makhoi asibu baptais toubidanaba kanagumba mina ising khamba ngamra?" ⁴⁸Aduga makhoibu Jisu Kristagi mingda baptais toubinaba mahakna yathang pire. Maduda makhoina Pitarbu numit khara leinanaba hajare.

Pitarna Jerusalem da Hallakpa

11 ¹Amasung atoppa jatsingnasu Iswargi wa phangle haiba pakhonchatpasingna amasung Jihudiyada leiba machin manaosingna tare. ²Aduga Pitarna Jerusalem da lengkhatpada, un kakpasinggi kanglup aduna mahakka ningai tounaduna hai, ³"Nahakna un kaktaba misingda changduna makhoiga chaminnare!"

⁴Touigumbasung Pitarna makhoida mathangsitna libiduna haiba heure. ⁵"Eina Joppa saharda haijaduna leirammi; maduda samadhigi phibamda uhanbiba amada haibadi, achouba innaphigumba karigumba hapnapot ama kumtharaguna, madugi chithek marida paiduna swargadagi thadarakpa eina ure; aduga maduna eigi inak phaoba lakle. ⁶Madubu eina sangtrik

yengduna, wakhal touduna leiringeida, prithibigi makhong mari panba sasing, lamsasing, mapukna sittuna chatpasing amasung atiyagi ucheksing eina ure. ⁷Maduda, hougatlu, Pitar; hattuna chao, haiba eina tare!”

⁸Adubu eina hai, “asum oibiganu, Prabhu; maramdi karigumba amangba natraga sendgaba pot ichinda khak hapchadri.”

⁹“Touigumbasung khonjel amana swargadagi anirak suna khumle, Iswarna senghankhira adubu nangna amangba oihan-ganu!”

¹⁰“Amasung asi ahumlak suna thokle, aduga pumamag amuk swargada chingkhathkre. ¹¹Amasung yeng-u, chingeimak aduda Keisariyadagi eingonda tharakpa nipa ahumna eikhoina leiramba yum adugi mamangda leplare.

¹²Aduga thawaina eibu chingnaba leitana makhoiga loinana chatlu haina yathang pire. Amasung ichin inao taruk asisu eiga loinare, aduga eikhoina nipa adugi yumda changle. ¹³Maduda mahakna karamna ukhiba adu eikhoida tambire, haibadi, swargadutna mahakki imungda leptuna hai, Jophoda thakhiduna, mingthol Pitar kouba Simonbu louru. ¹⁴Mahakna nangonda wa haibigani, wa adugi mapanna nangnasu nanggi imung pumnamaknasu arankhubam phangjagani.”

¹⁵“Aduga eina wa ngangba houbada, eikhoigi ithaktasu ahanbada takhiba adugumna, Thawai Asengbana makhoigi mathakta tabire. ¹⁶Maduda, ‘Johannadi isingda baptais toubire, touigumbasung nakhoibudi Thawai Asengbada baptais toubigani haina Prabhuna karamna hairamba wa adu eina ningsingle.’ ¹⁷Maram aduna eikhoina Prabhu Jisu Khristabu thajarabada, Iswarna eikhoidasu makhoidasu chap mannaba khudon pibirabadi, eina kana oiduna Iswarbu khanga ngambra?”

¹⁸Maduda makhoina waramsing asi tarabada, tumninna leiraduna, Iswarbu thagatcharak-i, “adunadi atoppa jatsingdasu hingnanaba pukning hongba Iswarna yabire!”

Antiyokhiyada Aphaba Wapao Yourakpa

¹⁹Maram aduna Stiphan-gi maramda thokkhiba awaba aduna ichai chaithokkhibasing aduna Jihudisingtada, ateidadi nattana, wa adu tamba tambiduna Pheinikiya, Kurpa amasung Antiyokhiya phaoba koirakle. ²⁰Touigumbasung makhoigi marakta kharanadi Kupra amasung Kurinigi nipasing oiramni. Makhoina Antiyokhiyada laklabada, Griksingdasu Prabhu Jisubu sandoktuna tambirammi. ²¹Amasung Prabhugi khut

makhoiga loinabirammi, aduga thakhraba mi masing ayambana Prabhuda onsille.

²²Amasung makhoigi maramda pao adu Jerusalemada leiba singlupki nakongda thunglabada, makhoina Barnababu Antiyokhiya phaoba thare. ²³Mahakna thunglabada, Iswargi thoujal adu uduna haraojare; aduga makhoi pumnamakpu pukning chap yungna Prabhuda ittattana leinanaba mahakna insinbire. ²⁴Maramdi mahak aphaba, aduga Thawai Asengba amasung thajabana thanba nipa amani. Amasung ayamba missing Prabhuda tinsille.

²⁵Maduda mahakna Solbu thinanaba Tarsa tanna chatkhre; ²⁶Aduga mahakna mahakpu phanglabada, Antiyokhiyada purakle. Amasung asum thoklare, makhoina chahi ama chuppa phaoba singlupka loinana pullap punna tinnaduna, ayamba missingbu tambire; aduga Antiyokhiyada “seboksingbu Khristan” haina ihan hanna koure.

²⁷Amasung numitsing asigi manungda Jerusalemadagi Iswargi wa takthokpasingna Antiyokhiyada lengtharakle. ²⁸Aduga makhoigi maraktagi maming Agaba kouba amana hougattuna, “taibangpal apumbada achouba chaktangba thokkadouri haiba thawaigi mapanna phongdokle.” (masi Klodiyogi haktakta asum thokle.) ²⁹Amasung Jihudiyada leiba machin manaosingda mi khudingna magi magi ngamjabagi matung inna pangbiba thananaba seboksingna wa lepnare. ³⁰Asigumna makhoina toure; Barnaba amasung Solgi khutta ahallamsing tanna madu thakhre.

Thajabasinggi Damak Henna Awaba

12 ¹Amasung matam aduwaida Herod ningthouna singlupki mi kana kanagumbabu thina tounanaba makhut thingjille. ²Amasung mahakna Johan-gi mayamba Jakobpu kabakthangna hathalle. ³Aduga masina Jihudisingbu pelhalle haiba mahakna urabada, Pitarbusu mahakna pahalle. Amasung madu hamei yaodaba tan-chakkhangba matam oirammi. ⁴Aduga mahakna Pitarbu pharaduna keisumsangda thamle, lanmi taratarukki kanglup amana mahakpu ngaknaba pithokle; maramdi aran chakkhangbagi matungda mahakpu missinggi mamangda pukhatke ninglammi. ⁵Asum touna Pitarbu keisumsangda thamlammi; adubu mahakki damak singlupna Iswargi maphamda tattana haijabirammi.

Pitarbu Keisumsangdagi puthokpa

⁶Amasung Herodna mahakpu puthoklamdai ahing adumaktada, Pitarna lanmi anigi marakta

Herod Siba

yothling-phalang anina punduna tumlammi; aduga ngaksenbasingna keisumsang adugi thongda ngaklammi. ⁷Khudak adumaktada Prabhugi dut amana manakta leplare, aduga ka manung adu ingal ngalle. Maduda dut aduna Pitargi nakanda Phuraga houdoktuna hai, “Thuna hougatlu!” Aduga mahakki yothling-phalang adu makhuttagi takhre. ⁸Aduga dut aduna hai, “Nakhwang laksillu, khugrang marisu punsillu.” Aduga Pitarna adugumna toure. Aduga dut aduna hai, “naphi insillu aduga itung illu.”

⁹Aduga mahakna thoktuna matung illammi, amasung dutna toubu adu aoiabamkni haiba khangdaduna mahakna uhanbiba ama ugani haina ninglammi. ¹⁰Adudagi makhoina ahanba amasung anisuba ngaksenbabu hendoklaktuna, saharda changnaba yotna saba panthong aduda thunglabada, thong adu makhoigi damak mathanta hangdokchare. Aduga makhoi thoklaktuna, lambi amada chatlaga, khanghoudana dut adu mangondagi chatthokkhre.

¹¹Maduda Pitarna masana khangjaraklabada hai, “Houjikti eina chumna khangjare, haibadi, Prabhuna lbungogi dutpu thabiraktuna, eibu Herodki khuttagi amasung Jihudisinggi ninglambadagi kanthokpire.”

¹²Amasung mahakna wakhal khallaga, mingthol Mark kouba Johan-gi mama Mariyamgi yumda lakle; mapham aduda ayambana tinnaduna haijarammi. ¹³Amasung mahakna mapan-gi thongda yeirabada, Roda koubi minai leisabi amana hangnanaba lakle. ¹⁴Aduga mana Pitargi khonjenni khanglabada, haraomanbadagi thong hangdokpa phaoba kaoramle. Aduga manungda chensinkhiduna kanglup aduda hai, “Pitarna thongjinda leptuna lei!” ¹⁵Maduda thajabasingduna mangonda hai, “nang ngaore!” Adubu mana aoiabamkni haiduna kanna haire. Aduna makhoina hai, “Madu Pitargi dut oiramgani.”

¹⁶Touigumbasung Pitarna thong yei yeiduna leirammi, makhoina thong hangdoklabada, mahakpu uraduna ingak ngakle. ¹⁷Adubu mahakna makhoida tuminna leinanaba mahakpu khattuna, Prabhuna mahakpu keisumsangdagi karamna chingthokpirakpa haiba adu makhoida lithokle. Aduga mahakna hai, “Waramsing asi Jakobta amasung ichin inaosingda tambiyu.” Adudagi mahakna thokkhiduna atoppa mapham amada chatkhre.

¹⁸Nongngallakpada Pitarda kari thokkhibano haiduna lanmisinggi marakta yamna marang houare. ¹⁹Aduga Herodna mahakpu thiduna phangdrabada, ngaksenbasingbu munna wayenduna, makhoibu hatnaba yathang pire.

Adudagi mahakna Jihudiyadagi Keisariyada kumthaduna, maduda phairammi. ²⁰Amasung Tur amasung Sidon-gi misinggi mathakta Herodna yamna saorammi, Adubu sahar asina mahakki lamdagi chinjak darkar lei. aduga makhoina amatta oina mahakki maphamda laklaga, ningthougi sanggai pannaba Blastbu makhoigi marup oihanduna, ingthanaba haijarammi.

²¹Amasung lepnaba numit amada Herodna ningthougi phijet setlaga, phambanda phamduna, makhoida wari tourammi. ²²Maduda mising aduna laorak-i, “laigi khonjenni, migi natte.” ²³Aduga mahakna Iswarbu thagattaba maramna khudak adumaktada Prabhugi dutna mahakpu yeithure, aduga tinna chaduna mathawai thakhre.

²⁴Touigumbasung Iswargi wapao adu misingda chaokhatlammi, amasung hengatlammi.

²⁵Aduga Barnabaga Solna Jerusalemda makhoigi thabak adu loiramllaga, Mark kouba Johanbu puraga Antioch ta hankhre.

Barnabaga Solbu Itop
Toppa Thabak Sinnaba

13 ¹Amasung Antiyokhiyada leiba singlupta Iswargi wa takthokpasing amasung tambibasing haibadi; Barnaba, Sumiyon (Nigersu kouba), Lukiya (Kurinigi sahardagi), Manahem (ningthou Herodna yokhaba), amasung Sol leirammi. ²Amasung makhoina Prabhuda thougann toujaduna chara hellingeida, Thawai Asengbana hai, “Barnabaga Solbu eigi thabakki damak pham happiyu; maramdi madugi damak eina makhoibu khandoklabani.”

³Maram aduna singlupna chara henduna haijaraga, Barnabaga Solgi mathakta khut thambiduna makhoibu thakhre.

Kuprada Barnabaga Solna Chatpa

⁴Asum touna makhoibu Thawai Asengbana thakhiduna, Selukiyada makhoina kumtharakle; aduga mapham adudagi Kupra tanna hi tonglakle. ⁵Amasung makhoina Salamida leibada, Iswargi wapao Jihudisinggi loisang loisangda phongdokle. Aduga Johansu makhoigi pangbibagumna loinei.

⁶Amasung makhoina ithat apumba landuna Paphoda thunglabada, kanagumba angakpa mahei toubu, Iswargi wa takthoksinnaba, maming Barjisu kouba Jihudi nipa amabu makhoina phangle. ⁷Mahakti ithat adugi mapu Sarjiya Polo kouba heisingba nipa aduga loinarammi. Ithatki mapu asina Barnabaga

Solgabun kouduna, Iswargi wapao tananaba hotnare. ⁸Touigumbasung Eluma, angakpa mahei toubu aduna (Griki maronda Barjisu), makhoibu maioknaduna ithat adugi mapu adubu thajaba adudagi leithok hannaba pambei thirammi.

⁹Adubu Sol (Polsu koubu), Thawai Asengbana thalladuna, mangonda sangtrik yengduna hai, ¹⁰“He diyabolgi macha, amasung lounam pumnamakna thallaba! dharmachenba pumnamakki yeknaba nang, nahakna Prabhugi achumba lambi adubu serannahanba tokloidra? ¹¹Amasung houjik yeng-u, Prabhugi khut nathakta lei, nang numit tagani aduga matam khara phaoba numit uroi.”

Aduga khudak adumaktada mangonda leichin amasung amambana kupsinkhre, amasung kana kanagumbana mabu khut samduna chingbinanaba koithi thirammi. ¹²Matam aduga mapu aduna thokkhiba adu urabada, Prabhugi tambiba aduda ingak ngakladuna thajare.

Polga Barnabana Pisidiyagi Antiyokhiyada Chatpa

¹³Amasung Polga mahakki loinabasinggana Paphodagi hi tonglaktuna, Pamphuliyagi Pargada kakhatle; amasung Johanna mahkoidagi khainarak tuna Jerusalemada hallakle. ¹⁴Touigumbasung makhoina Pargadagi lallaktuna Pisidiyagi Antiyokhiya-da thunglare.

Aduga makhoina potthaba numitta loisangda changduna phamle. ¹⁵Aduga Iswargi wayel amasung wa takthokpasinggi lairik pabagi matungda loisanggi wayel thoudaba mapusingna mahkoida tharaktuna hai: “Ichin inaosa, misinggi damak thoujinba wa karigumba nakhoigi leirabadi, haibiyu.”

¹⁶Maduda Polna lepkhatle, aduga makhut khattuna hai: He Israyelgi nipasing amasung Iswarbu kibasing, tabiyu! ¹⁷Israel mising asigi Iswarna eikhoigi ipa ipusingbu khandokpire, amasung makhoina Misor leibakta lamlanba oiringeida, mising asibu chaokhathanbire, amasung makhoibu mapam adudagi Ibungo mahakna pambom tingkhattuna chingthokpirakle. ¹⁸Amasung chahi niphuromgi matam phaoba Ibungo mahakna lamjaoda makhoibu mapagamna yokpi senbire. ¹⁹Aduga Ibungona Kanan leibakta leiba jat taretpu manghallaga, makhoigi leibak adu makhoigi damak pibire. ²⁰pumnamak asi chahi chamari yangkheigi manungda thorak-i. “Msigi matungda Iswargi wa takthokpa Samuyel phaoba Ibungo mahakna wayel mapusingbu pibire. ²¹Adudagi makhoina

ningthou nijare, aduga Iswarna mahkoida Benyamin-gi salaigi mi, Kiski macha nipa Solbu chahi niphugi damak pibire. ²²Aduga Ibungo mahakna mahakpu hongdoktuna makhoigi ningthou oinanaba Dayudpu thokhanbire; mahakki damak Ibungo mahakna sakhisu piduna hai, ‘eina Jisaigi macha nipa Dayud, eigi pukning taba nipa ama phangle, mahakna eigi ningba pumnamak tougani.’

²³“Nipa asigi dharadagi Iswarna pigani waleppa matung inna Israyelda kanbiba mapu Jisubu pubirakle. ²⁴Ibungosi phongdoktringeida Johanna Israyelda mising pumnamakta pukning hongbagi baptais toubu hanna sandokpire. ²⁵Aduga Johanna mahakki mathou loiramdaida hai, ‘eibu kanani haina nakhoina ningbage? Eidi Ibungodu natte, adubu yeng-u, eigi tungda lengbirakpa Ibungo adugi khonggi khugrang louthokpa ei itik chade.’

²⁶“Ichin inao, Abrahamgi imunggi machasa amasung nakhoigi narakta Iswarbu kibasa! aran khubam asigi wapao eikhoida thabirakle. ²⁷Maramdi Jerusalemada leibasingga makhoigi wayel thoudaba-singgana Ibungobu amasung potthaba numit khuding da paba Iswargi wa takthokpasinggi khonjel adubu khangdabagi maramna, Ibungobu maran theijinduna wa adu thunghalle. ²⁸Amasung makhoina hatnaba maram Ibungoda phangdrabusu, Ibungobu hatnaba mahkoida Pilatki maphamda nijare.

²⁹“Aduga Ibungogi maramda ikhiba pumnamak adu makhoina thunghallabada, Ibungobu adugi puthaduna, monghamda thamle. ³⁰Adubu Iswarna Ibungobu asibasinggi maraktagi hinggatpire; ³¹Aduga Ibungoga loinana Galildagi Jerusalem tanna kaminnarakpasingda Ibungona numit kuina unahan-bire, houjik makhoi asina misingda Ibungogi sakhii oire.

³²“Amasung ipa ipusingda walepkhibagi aphaa wapao adu eikhoida nakhoida pubirak-i, ³³Haibadi, Iswarna Jisubu thokhanbiduna, eikhoigi ichasingda madumak thunghanbire; asigumnasu lseigi ²da ikhre:

‘Nahakti eigi icha nipani,
Ngasi eina nahakpu pokpirabani.’

Psalms 2:7

³⁴Aduga Iswarna Jisubu asibasinggi maraktagi hinggatpire, amasung Jisuna mongphamda chattuna uphulda amuk hallaroi. Iswarna asumna hai,

‘Eina nakhoida Dayudki asengba, thajaba
matik
oiba adu pibigani.

Isaiah 55:3

³⁵Touigumbasung mahakna ateiseidasu hai,

‘Ibungo nahakki asengba mahak adu
mongphamda manghalloi.’ *Psalms 16:10*

³⁶‘Maramdi Dayudna magi haktakta Iswargi wakkhal adugi thougan touramlaga tumkhre, mapasinggi manaktasu thamkhre, aduga amangba ure!’³⁷Adubu Iswana hingatpiraba Ibungodugi amangba ude.³⁸Maram aduna, ichin inaosa, masi nakhoina khangbiyu, haibadi, Jisu asigi mapanna pap kokpiba nakhoida phangani.³⁹Amasung Mousigi wayel yathang adugi mapanna nakhoibu chumhanbiba ngamde, adubu Jisubu thajabadi Iswarda chunghanbiba ngammi.⁴⁰Maram aduna Iswargi wa takthokpasinggi lairikta haikhiba adu nakhoigi nathakta tadanana cheksillu! haibadi:

⁴¹‘Yeng-u, he thou oidabasa,
ngaksu ngak-u, mangsu mang-u;
maramdi nakhoigi haktakta
eina thabak ama tou-i;
kanagumba nakhoida thabak adu
takpirabadi,
nakhoina suptha thajaro!’” *Habakkuk 1:5*

⁴²Amasung makhoina thoklaklingeida, waheising asi ollakpa potthaba numitta makhoida habinanaba makhoina nijarammi.⁴³Aduga loisanggi kanglup adu kainarabada, Jihudisingu Jihudi dharma loubu Iswar ningbasingsu ayambana Pol amasung Barnabagi tung ille; makhoina makhoiga ngangna-duna Iswargi thoujanda chetna leinanaba makhoibu insinbirammi.

⁴⁴Aduga ollakpa potthaba numit aduda sahar apumbamuk Iswargi wapao adu tananaba tinnare.⁴⁵Touigumbasung Jihudisingna miyam adu urabada, kallakpana thalladuna, Polna haiba wa adu khetsu khettok-i, thinasu ngangnei.⁴⁶Maduda Polga Barnabagana thouna phana ngangduna hai, nakhoida hanna Iswargi wa adu haigadabamakni. Madu nakhoina nakhoidagi inthoktuna lomba naidaba hinga phangba matik chade haina nasana khangjaba maramna, yeng-u, eikhoidi atoppa jatsingda chattabani.⁴⁷Maramdi Prabhuna asumna eikhoida yathang pire:

‘Eina nangbu atoppa jatsinggi mangan
oinanaba,
Nahakna prithibigi aroiba mapham
phaoba kanbinanaba thamle.’”
Isaiah 49:6

⁴⁸Aduga atoppa jatsingna asi tarabada, haraosu haraorammi, Iswargi wapaosu

thagatlammi; amasung lomba naidana hingnabada khan-gatpiraba makheina thajare.

⁴⁹Aduga Prabhugi wapao adu lam apumbada sinthunglammi,⁵⁰Touigumbasung ikaikhumnabi, Iswar ningbi nupisingbu amasung sahar adugi atoiba nipasingbu Jihudisingna thoujinduna, Polga Barnabagagi mathakta ot-neinanaba wa thokhallaga, makhoigi lamdagi tanthokkhre.⁵¹Adudagi makhoina makhoigi mathakta sakhi oina khonggi uphul kanthoktuna Ikoniya tanna lakle.⁵²Aduga seboksingdu haraobaga Thawai Asengbagana thallammi.

Polga Barnabana Ikoniya Chatpa

14¹Amasung Ikoniya asum thoklare, makhoi ani changminnaduna Jihudisinggi loisangda asumna ngangthoklabada, Jihudisinggisu griksinggisu miyam yamna thajare.²Touigumbasung thajadaba Jihudisingna atoppa jatsinggi pukning thoudongduna, machin manaosinggi mathakta phattaba oihalle.

³Maram aduna makhoina Prabhugi mapanna thouna phana ngangduna maduda matam kuina leire; makhoigi khutna khudamsing amasung angak angakpa touhanbiduna Ibungogi thoujan-gi wapaoda Ibungona sakhi pibire.⁴Touigumbasung sahar adugi miyamna khainare; aduga kharana Jihudisinggi amasung kharana pakhonchatpa singgi michang oire.

⁵Amasung makhoigi wayel thoudabasingga loina atoppa jatsingna amasung Jihudisingna makhoibu chopannanaba aduga nungna thananaba marang hourabada,⁶Makhoina madu khanglakladuna, Lukayonyagi sahar Lustraga Darbigada amasung akoiba lam lamda chellakle;

⁷Aduga maduda makhoina aphaba wapao sandoklammi.

Polna Lustrada Amasung Darbi Chatpa

⁸Amasung Lustrada makhong soiba, mama-puknungdagi makhong tekla, chatpa khak ngamdaba kanagumba nipa ama phamlammi.⁹Nipa asina Polna hairiba adu taringeida, Polna mangonda sangtrik yengduna phahanbinanaba mahakki thajaba leiba adu ubada,¹⁰Khonjel laona hai, “Nakhongda lepkatlu!” Maduda mahakna chongkhattuna koichat chatlak-i.

¹¹Amasung Polna toukhiba adu miyamsingna urabada, makhoi masagi Lukayonyagi maronna khonjel wangna laokhattuna hai, “Laisingna mioibagi masak louduna

eikhoida lengthabirakle!"¹² Aduga makhoina Barnababu "Zius," amasung Polbuna "Harmes," kouba houre, Maramdi mahak wa ngangba aduni.¹³ Amasung Ziusgi laisang sahari mamangda leiba adugi purohitna sallabasing amasung leipareng panthongda puraktuna, miyamsingga loinana latkadoure.

¹⁴Touigumbasung pakhonchatpasing adu, haibadi Barnaba amasung Polna madu tarabada makhoigi maphi segaiduna^a miyamgi marakta chongsinkhiduna makhoina laorak-i:¹⁵ "Ibungokhoi, nakhoina thabaksing asi karigi touribage? Eikhoisu nakhoiga hounasa mannaba mi oibani. Nakhoina aremba thabaksing asidagi hingliba Iswarda ollakanaba, aphaa wapao eikhoina nakhoida pubirakpani. Ibungo mahakna swarga, prithibi, samadru amasung pumnamak asigi manungda leiriba makhei sembere.

¹⁶"Houkhi houkhiba mironda Ibungo mahakna jat pumnamakpu maning makha tamna chatnanaba yabire."¹⁷ Adum oinamakpu Ibungo mahakki sakhi leitaduna thanamde, haibadi, Ibungo mahakna aphaa toubiduna atiyadagi nong amasung mahei marong pannaba makum matha pibire, aduna achapotka haraobana nakhoigi pukning pelhanbire."

¹⁸Aduga asi hairaba tungda, Polga Barnabana makhoida latkadabadagi miyamsingbu makhoina wana khamjille.

¹⁹Touigumbasung Antiyokhiya amasung Ikoniyadagi Jihudisingna mapham aduda lakle, aduga makhoina miyamsingbu thoujinduna, Polbu nungna tharaga, mahak sire haina ningduna, sahari mapanda mahakpu chingthoklammi.²⁰ Adubu seboksingna mahakki akoibada leplingeida, mahakna hougattuna, saharda changle; aduga hayenggumba aduda Barnabaga loinana Darbi tanna chatkhre.

Siriyagi Antiyokhiyada Hallakpa

²¹Amasung makhoina sahar aduda Aphaa wapao sandoktuna ayamba sebok semlaga, Lustra, Idoniya, amasung Antiyokhiyada hallakle.²² Mapham khuding asida seboksinggi pukning chethanbiduna, thajabada ittattatana leinanaba makhoibu thoujibiraga, "ayamba awa anangga loinana eikhoina Iswargi leibakta changba tare haina takpire."²³ Amasung makhoina makhoigi damak singlup khudingda ahallamansing khangdokpibada, chara henbaga loinana

haijabiduna, makhoina thajaraba Prabhuda makhoibu sinnabire.

²⁴Aduga Pol amasung Barnabana Pisidiya phaoraktuna Pamphuyliyada lakle.²⁵ Amasung Pargada makhoina misingda Iswargi wapao sandoklamlaga, Attaliyada kumthare.²⁶ Amasung adudagi makhoina Syriyagi Antiyokhiya tanna lakle. Sahar asi thajabasingna Iswargi khutta sinnaduna Iswargi thabakki damak makhoibu thadokkhiba mapham aduni. Aduga houjikti makhoina loisille.

²⁷Amasung makhoina thunglabada singlup khomjinduna, Iswarna makhoiga loinana toubikhiba thabak pumnamak amasung atoppa jatsingda Ibungo mahakna thajabagi thong hangbire haiba makhoina makhoida libirammi.²⁸ Aduga makhoina seboksingga loinana matam kuina leiminnarammi.

Jerusalemda mipham phamba

15¹Amasung Jihudiyadagi kana kanagumba misingna kumtharaktuna, "Mousigi hounabi matung inna un kaktrabadi, nakhoina aran khubam phangba ngamloi," haiduna Jehudiyaga nattaba thajaba singda tambirak-i.² Maduda Polga Barnabagana makhoiga yamna ningai tounaduna wa yetnarabada, wa yetnaba asigi maramda Pol, Barnaba amasung makhoigi maraktagi atei kana kanagumbabu pakhonchatpasing amasung ahallamansingda Jerusalem tanna kanaba khandokle.

³Maram aduna singlupna makhoibu lambida thillaktuna, atoppa jatsingna pukning hongba adu lira liraduna makhoina Pheinikiya amasung Samariya lallakle, aduga machin manaosing pumnamakpu yamna haraohallammi.⁴ Amasung makhoina Jerusalemde thunglabada, singlup, pakhonchatpasing amasung ahallamansingna makhoibu lousinbire, aduga Iswarna makhoiga loinana toubikhiba thabak pumnamak makhoina libire.⁵ Jerusalemde leiba thajaba kharana Pharisising dagini. Makhoi aduna lepkhattuna hai "Jehudi nattaba thajabasingbu un kakpa tare, amasung Mousigi wayel yathang adu ngaknanaba makhoida yathang piba tare!"

⁶Maduda pakhonchatpasingga ahalla mansing ga wa asigi maramda tananaba tinnare.⁷ Aduga yamna wa yetnarabada, Pitarna hougattuna makhoi-da hai, "He ichin inaosa, atoppa jatsingna eigi chin dagi aphaa wapao taraga thajanaba, mamanggeida Iswarna nakhoigi naraktagi eibu khandokpire haiba nakhoina khang-i.

⁸Aduga pukningbu khangbiba Iswarna

^a 14:14 maphi segaiba haibasina makhoi meihouna saore haiba utli.

eikhoida toubikhiba adugumna makhoidasu Thawai Asengba pibiduna, makhoida sakhi pibire. ⁹Amasung thajabagi mapanna makhoigi pukning sengdokpiduna, lbungo mahakna eikhoiga makhoiggi marakta karisu tonganba leihande. ¹⁰Maram aduna houjik eikhoigi ipa ipusingnasu eikhoinasu puba ngamdaba popubu seboksinggi mangakta nakhoina thonggattuna, Iswarbu karigi chang yenglibano? ¹¹Touigumbasung Prabhu Jisugi thaujanna makhoiga manana eikhoisu aran khubam phanggani haiba eikhoina thajei.”

¹²Maduda miyam pumamakna tuminna leire; aduga Barnabaga Polgagi mapanna atoppa jatsinggi marakta Iswarna khudamsing amasung angak angakpa toukhiba adu makhoi anina lithokpiba makhoina tarammi.

¹³Amasung makhoina tuminna leiraba matungda Jakobna khumlak-i. He ichin inaosa, eigi wa tabiyu: ¹⁴Iswarna lbungo mahakki minggi damak atoppa jatsingdagi mi khutpu ama louthokna-naba ahanbada karamna mityeng tabikhiba adu Sumiyonna lithokpire. ¹⁵Amasung asidi Iswargi wa takthokpasinggi waga mannei; asumna ire:

¹⁶ ‘Thabaksing asigi matungda eina
hallakkani,
aduga Dayudki tukhraba phijang adu
eina
amuk sagan; amasung madugi
mangkhraba
adu eina amuk sagan; aduga eina
madu chumkhatkani,

¹⁷ Lemhouba misingna amasung eigi ming
louraba atoppa jatsing pumnamakna
Prabhuhu thinanabani. *Amos 9:11-12*

¹⁸ ‘Ahanbadagi hiramasing asi khanghanbiba
Prabhuna hai.’

¹⁹“Maram aduna eina khanjabani, atoppa jatsinggi maraktagi Iswarda onsillakpa makhoi adubu eikhoina wahanganusi; ²⁰Adubu eikhoina chithi thaduna makhoina touroidabasing khakta isi, haibadi:

Laida katluraba sengdaba pot chaganu.
Masina chinjak adu mothalli.
Nupi nupa lannaganu.
Lakhattuna siba sa chaganu, amasung i
chaba pumnamak asidagi laphthok-u.

²¹Maramdi mamanggeidagi houna sahar saharda Mousigi niyam lairiksingdu sandokpa mising leiduna madu potthaba numit khudingda loisang loisangda panarammi.

Jihudiya Nattaba Thajabasingda Thakhiba Chithi

²²Matam aduda makhoigi maraktagi machin manaosinggi marakta luchingbasingbu, maming Jihuda (Barsabba hainasu kouba) amasung Silabu, khandoktuna Pol amasung Barnabaga loinana Antiyokhiya tanna thananaba singlup apumbaga pakhonchatpasing amasung ahallamansinggana phagani ningle. ²³Amasung asumna iduna makhoigi khutta thakhre:

Eikhoi ichin inao, pakhonchatgpasing amasung Ahallamansingna,

Antiyokhiya, Suriya amasung Kilikiyada leiba atoppa jat ichin inaosinggi maphamda

khurumjari.

²⁴Eikhoina yathang pikhidaba mi kharana eikhoidagi chatkhiduna, nakhoigi pukning onna-teinahanduna, nakhoibu waheina olango onsaohalle haiba eikhoina tabagi maramna, ²⁵Eikhoina pukning amatta oiraduna misingbu khandoklaga, eikhoigi Prabhu Jisu Khristagi minggi damak mathawai katthoklaba, ²⁶Eikhoina channaraba Baranaba amasung Polga loinana makhoibu thaba phei ningle. ²⁷Maram aduna eikhoina Jihudaga Silagabu thare; makhoi masanasu nakhoida waram asimak machinna takpiragani. ²⁸Maramdi thoidokna kanaba potsing asi nattana henna lumba pot nakhoigi nathakta haptabana phei haiduna Thawai Asengbanasu, eikhoinasu ningle.

²⁹ Haibadi, laida katluraba pot chaganu. i chaba, lakhattuna siba sa chaganu amasung marumbi-nupa nipi lannaba thabakta saruk yaganu. pumnamak asidagi makhoina laphthokpa phei; nakhoi nasana pumnamak asidagi ngakcharabadi, nakhoigi aphaba oigani.

Nakhoi yaiphaba oisanu.

³⁰Asum touna makhoibu thadokpirabada, Antiyokhiya tanna kumtharakle; aduga miyambu khomjinduna, makhoina lairik adu pire. ³¹Amasung makhoina madu parabada, pukning thougatpibagi maramna haraojare. ³²Aduga makhoi masana Iswargi

wa takthokpasu oiba Jihudaga Silagana machin manaosing adubu wahei ayambana thoujanbiduna, makhoibu pukning chethanbire.³³Matam khara makhoina leiramлага, machin manaosing adudagi makhoibu tharakpasing adu tanna ingthana thadokpire.³⁴Touigumbasung Silana aduda leiba phei ningle.

³⁵Touigumbasung Polga Barnabagana ayamba ateisinggasu loinana Prabhugi wapao tambiduna amasung sandoktuna matam lellammi.

Polna Barnabaga Khainaba

³⁶Amasung numit kharagi matungda Polna Barnabada hai, “eikhoina Prabhugi wapao sandoklamba sahar khudingda ichin inaoising karamna leiba, houjik amuk handuna yeng-usi.”

³⁷Aduga Barnabana Mark kouba Johanbusu makhoiga loinana puninglammi.³⁸Adubu makhoibu Pamphuliyadagi thadoklamлага thabakta makhoiga loinana chatminnadaba mahak asibu makhoiga loinana puba aphaba natte haina Polna ninglammi.³⁹Asumna ningai thoknaduna, makhoi amaga amaga khainakhre, aduga Barnabana mahakka loinana Markpu puduna Kupra tanna hi tongkhi.

⁴⁰Touigumbasung Polna Silabu khandokle, aduga machin manaosingna makhoibu Prabhugi thoujanda sinnabiduna, makhoina chatthokkhre.

⁴¹Lustra mahakna singlup singluppu chethanbiduna Suriya amasung Kilikeya lallakle.

Timothyana Polga Silaga Chatminnaba

16¹Adudagi mahakna Darbi amasung Lustradasu thunglare; aduga yeng-u, thajabi jihudi nupi amagi macha nipa, Timothyana kouba, kanagumba sebok ama maduda leirammi; mahakki mapadi Grik oirammi.

²Lustra amasung Ikoniya leiba machin manaosing-na mahak asigi maramda ningthina sakhii pirammi.

³Polna mahak asibu mahakka loinana chatminnaning lammi; aduna lam aduda leiba Jihudasinggi maramna mahakna mahakpu puduna, un kakkpire, maramdi mahakki mapa Grikni haiba makhoi pumnamakna khanglammi.

⁴Amasung makhoina sahar saharda koina chatlakpada, Jerusalem da leiba pakhonchatpasing amasung ahallamasingna yanakhiba wa adu ngakanabana makhoida

makhoina pithoklammi.⁵Asumna singlupsing aduna thajabada kankhatlammi, amasung numit khuding masing hengatlammi.

Makidoniya Polbu Kouba

⁶Amasung Esiyada wapao adu haidokpa Thawai Asengbana khambagi maramna, makhoina Prhugiya amasung Galatiyagi lam lallakle.⁷Aduga makhoina Musiyagi tainaba lam yourakpada, makhoina Bithuniya changnaba hotnarammi, aduga Jisugi thawaina yabidre.⁸Aduna Musiyagi chidai oina chattuna, makhoina Troya tanna kumthare.

⁹Amasung ahingda uhanbiba ama Pold a utle; Makidoniya kanagumba nipa amana leptuna mangonda nonjarak-i, “Makidoniya lanbiraktuna eikhoibu pangbiyu.”¹⁰Uhanbiba adu urabada, Iswana makhoida aphaba wapao sandoknaba eikhoibu koubire haiba khanglaktuna, khudak aduda eikhoina Makidoniya chatnanaba thire.

Ludiya Pukning Hongba

¹¹Amasung eikhoina Troyadagi hi tonglaktuna, lam chumdringna Samothaki tanna amasung mathanggi numitta Niyapoli tanna chatle.¹²Adudagi eikhoi Philippi tanna lakle. Mapham asi Makidoniya jilagi athetaiba sahar amasung Romiyasingna pallamba lam oirammi. Maduda eikhoina numit khara leihoure.

¹³Aduga potthaba numitta eikhoina panthonggi mapanda torbanda haijanaba mapham lei haina ningduna, madu tanna chatthokle; aduga eikhoina phamthaduna, tillariba nupisingda tambiba houre.

¹⁴Amasung Thuyatira sahari maming Ludiya koubi, memamba phi yonbi amasung Iswarbu ningbi kanagumbi nupi amana tambibadu tarammi; Polna ngangthokpa wa adu pukning changna tananaba Prabhuna mahakki thammoi hangdokpire.¹⁵Aduga mahaksu mahakki imungsu baptais lourabada, mahakna nonjarak-i, “ei Prabhuru thajabini haina nakhoina khanbirabadi, eigi yumda lengsinbiduna leibiyu.” Amasung mahakna eikhoibu kannaa haijare.

Polga Silabu Keisumsangda Thamba

¹⁶Amasung asum thoklare, eikhoina haijaba maphamda chatlingeida, aduga kanagumbi minai leisabi ama eikhoiga oknare. Mana laibao takpaga^a mapanna magi mapusinggi yamna tongjaba oirammi.¹⁷Leisabi asina Pol amasung eikhoigi tung illaktuna laothoklak-i,

^a 16:16 thawai Athemba thawai amana top toppa lousing pibiba.

“eikhoida aran khubamgi lambi sandokpiri! mising asi ihen henba Iswargi manaisingni!”¹⁸ Aduga mana matam kuina asi taurammi. Adubu Polna yamna nungaitaduna onsillaga, thawai aduda hai, “mangondagi thoknanaba eina Jisu Khristagi mingda nangonda yathang piri!” Maduda pung adumaktada thawai adu chatthokkhre.

¹⁹Touigumbasung magi mapusingna makhoigi tongjabagi khudong chaba adu chatkhiba urabada, makhoina Polga Silagabu phaduna, keithen manungda mapusinggi mamangda chinglakle; ²⁰Aduga makhoina makhoibu wayer mapusinggi maphamda puraklabada hai, “mising asi Jihudini, makhoina eikhoigi sahar ilang langhalli; ²¹Amasung Romgi oiba eikhoina louba amasung ngakpada wayer kaiba hounabi sandok-i.”

²²Aduga miyamna makhoiga yeknaduna hougate; amasung wayer mapusingna makhoigi maphi chingthokpiduna, makhoibu cheina phunaba yathang pirammi. ²³Aduga makhoina makhoigi mathakta cheipham yamna naina phuraga, makhoibu keisumsangda phajinduna, “cheksinna ngaknanaba keisumsang sangbada yathang pire!” ²⁴Mahakna asup kanba yathang phanglabada, Polga Silabu keisumsang gi manungthangba sarukta thamjinduna, makhoigi makhong ugi hang chansinbire.

²⁵Touigumbasung ahing nongyai aduwaida Polga Silagana haijaduna Iswarbu thagatchaba isei saklammi, aduga phadoksing madu tarammi; ²⁶Maduda khanghoudana kannu yuhar haraktuna keisumsanggi yumham ani nikle; aduga khudak aduda thong pumnamaksu handokle, mi khudinggi punba adusu thokle. ²⁷Aduga keisumsang sangba aduna tumba khanghou hougtatuna keisumsanggi thong pumba handokpa urabada, phadoksing chenthokkhre ningduna, mahakki kabakthang satlaga mathantabu hatchagadoure. ²⁸Touigumbasung Polna khonjel wangna laorak-i, “nasa nathantabu mangjanaba khak touganu, maramdi eikhoi pumnamak asida leiri!”

²⁹Maduda keisumsang sangba aduna thaomei niraga chongsillakle, aduga kibana thak thak nikladuna Polga Silagagi mangda tuthare; ³⁰Amasung mahakna makhoibu puthoktuna hai, “Ibungosing, aran khubam phangnanaba eina kari toujaba tabage?”

³¹Maduda makhoina hai, “Prabhu Jisubu thajou, aduga nahaksu nahakki imungsu aran khubam phangani.” ³²Aduga makhoina mangondasu mahakki yumda leiminnaba pumnamaktasu Prabhugi wapao takpire.

³³Amasung ahing adugi pung adumaktada mahakna makhoibu puduna makhoigi cheipham adu chamthokpire, aduga khudak adumaktada mahaksu mahakki mi pumnamaksu baptais loure. ³⁴Adudagi mahakna makhoibu mahakki yum manungda pukhatpiraga, makhoigi mangda chanaba pot khinbire, aduga Iswarda thajaraduna mahakki imung pumnamakka loinana yamna haraorammi.

³⁵Touigumbasung nongngallabada, wayer mapusingna dolaiabasungbu tharaktuna hai, “mising adubu thadok-u.”

³⁶Aduga keisumsang sangbana Poldu pao adu tamlak-i, “wayer mapusingna makhoibu thadoknanaba tharakle; maram aduna houjikti lengthokpiraktuna ingthana chatpikthro.”

³⁷Touigumbasung Polna makhoida hai, “wayer itou toudana Romgi oiba eikhoibu misinggi mangda makhoina phuduna, keisumsangda phajinbire, aduga houjikti makhoina eikhoibu lonna tantokkada? Khak yaningde; adubu makhoi masamakna laktuna eikhoibu puthoksanu!”

³⁸Maduda dolaiabasung aduna wayer mapusingda wapao asi tamlabada, makhoi Romgi mini haiba taraga makhoina kire; amasung makhoina laktuna makhoida nonjare. ³⁹Aduga makhoina makhoibu puthokpiraga, sahar adudagi chatthoknanaba haijarammi. ⁴⁰Adudagi makhoina keisumsangdagi thokkhiduna, Ludiyagida changle; Aduga makhoina machin manaosingbu unarabada, makhoibu thoujinbiduna chatthokkhre.

Pol amasung Silana Thesalonikada Chatpa

17 ¹Amasung makhoina Amphipoli amasung Apoloniya phaoduna, Jihudisinggi loisang leiba Thesalonika tanna lakle. ²Aduga Polna mahakki hounabigumna, makhoida changsinkingiduna, potthaba numit ahumlak suna sastradagi makhoiga wakhal touminnarammi. ³Madu handokpiduna Khristana awa anang khanglaga asibasunggi maraktagi hinggatpa tare, “amasung eina makhoida sandokliha Jisu asi Khrista aduni haina sugaina takpirammi.”

⁴Amasung makhoigi maraktagi khara, Iswar ningba Griksingdagi miyam yamba, aduga athoiba nupisingdagi ayambana thajaraduna Polga Silagada tinnajare.

⁵Touigumbasung Jihudisingna kallakle, amasung thounaidaba misinggi maraktagi kana kanagumba phattabasungbu kousinduna miyam khomjillaga, sahar adu inin ninhallammi; aduga makhoina Jason-gi mayum namduna makhoibu miyamda

puthoknanaba thirammi. ⁶Aduga makhoina makhoibu phangdrabada, Jason amasung kana kanagumba machin manaosingbu sahari mapusinggi mangda chinglaktuna, laore, “taibangpanbabu mathak makha olhanba mising asina mapham asidasu lak-i! ⁷Makhoi asibu Jasonna lou-sille; amasung Jisu koubu ningthou atoppa ama lei haiduna makhoi pumnamak asina Keisargi yathanggi onna-teinana tou-i.”

⁸Aduga miyanga sahar adugi mapusinggana waram asi tarabada, pukning marang houre. ⁹Amasung makhoina Jason amasung ateisingbu jaminda thadokkhre.

Polga Silana Biroyada Chatpa

¹⁰Adudagi machin manaosingna thindana Polga Silagabu ahingda Biroyada thakhre. Makhoina mapham aduda thunglabada, Jihudisinggi loisangda changle.

¹¹Makhoi asinadi Thesalonikagi misingdagi henna machat phajeji, maramdi makhoina wapao adu heiningna louduna, waramsing asi asum oibra haiduna numit khuding sastra munna thirammi.

¹²Maram aduna makhoigi maraktagi ayambana amasung nipasing ayambagana thajare.

¹³Touigumbasung Thesalonikagi Jihudisingna Polna Biroyadasu Iswargi wa sandokle haiba khangla-bada, makhoina laktuna, adudasu miyamsingbu saohanduna wa thokhalle. ¹⁴Matam adumaktada thajabasing aduna Polbu samadru phaoba chatnaba thakhre, aduga Silaga Timothiyagana maduda adum leihoure. ¹⁵Touigumbasung thillakpasingna Polbu Athen phaoba pubirakle; aduga Silaga Timothiyagana mangonda thuna yangna lakanaba, makhoina yathang phangduna chatkhre.

Polna Athenda

¹⁶Amasung Polna Athenda makhoigi damak ngairingeida, mahakna sahar adu lai murtina thanba uraduna mahakki thawai ningaitre. ¹⁷Maram aduna mahakna loisangda Jihudisingga, Iswar ningba misingga amasung keithenda numit khuding mahakka oknabasingga wakkhal touminnarammi. ¹⁸Amukka Epikureya amasung Stoyikki mahei masing heiba mising kharana mahakka ningai tounarammi.

Amasung mi kharana hai, “pet pet angangba asina kari hainingbano?” Ateisingna hai, “mahakna mareibakki laisingbu sandokpa migummi; maramdi mahakna Jisugi amasung hinggatpigi wapao sandoklammi.”

¹⁹Aduga makhoina mahakpu paiduna

Areyopagasta puraktuna hai, “nahakna takpiriba anouba tambiba asi karino eikhoina khangjaba yabra? ²⁰Maramdi nahakna eikhoigi nakongda karigumba atoppa wa tahanbi; maram aduna wasing asi karino haiba eikhoi khangjaning-i.” ²¹(Maramdi Athengi misingna amasung mapham aduda leiramba lam lallakpasingna karigumba anou anouba wa haiba nattraga taba nattana, atei kari amattasu toudana matam lellammi.)

²²Maduda Polna Areyopagaski mayaida lepladuna hai: “He Athengi misa, maram pumnamakta nakhoi yamna lainingba mini haiba eina ui. ²³Maramdi eina asum koiduna, nakhoigi lainingbagi mapham adu yengbada: ‘KHANDABA LAIDA’ latnampung amagi mathakta iba adusu ure. Maram aduna nakhoina khangdana latliba asi eina nakhoida sandokpiani.

²⁴“Taibangpanbu amasung madugi manungda leiba pot pumnamakpu semba aduna, swarga amasung prithibigi Prabhu oibanina, khutna saba laisangda leite. ²⁵Aduga lbungo mahakki karigumba awatpa lei haiduna mioibagi khutna lbungogi thougan toubaleite, maramdi lbungo mahakmakna pumnamakta thawai, nungsaswar amasung pot pumnamak pibi. ²⁶Amasung lbungo mahakna amatadagi jat khudingmakpu prithibigi leimai thungna leinanaba sembire, lbungo mahakna makhoigi areppa matam amasung leiphamgi ngamkhei lingkhatpire.

²⁷“Haibadi, karigumba matou ama oina makhoina Iswarbu maduna phangjage haiduna thinanabani; adum oinamakpu eikhoi khudingmak- tagi lbungo mahakki thapna leite. ²⁸Maramdi lbungo mangonda eikhoigi hingba, leng-otpa amasung panba phangjaribani; nakhoi nasen-gi warengbasinggi maraktagi kanagumba maknasu asumna hai, ‘maramdi eikhoidi lbungo mahakki macha masuni.’

²⁹“Maram aduna eikhoina Iswargi macha masu oibanina, Iswar oiba adudi mioibagi mahei masingna amasung puksemna semjinsajinba sana oirabasu, lupa oirabasu, nung oirabasu, adugumbani haiduna eikhoina ningphade. ³⁰Maram aduna khanglamdagagi matam adu Iswarna usinnaramde, adubu houjikti mapham khudingmakta mi pumnamak pukning hongnanaba lbungo mahakna yathang pibi, ³¹Maramdi lbungo mahakna khandokkhraba nipa amana taibangpanbabu achumbada wayen-gadaba numit ama thaduna thambire. lbungo asibu asibasinggi maraktagi hinggatpiraba asina mi pumnamakta thajapham oinaba lbungo mahakna pibire!”

³²Maduda asibasingna hinggatpigi

maram adu makhoina tabada, kharana noknarak-i, adubu kharanadi asigi maramda eikhoina amukka nangondagi tajagani.”³³ Asum touna Polna makhoigi maraktagi chatthokkhre. ³⁴Touigumbasung nipa kana kanagumbana mangonda chetna tinnaduna thajare. Thajabasinggi marakta Areyopagaski Diyonusiya, Damari koubi nupi ama amasung makhoiga loinana atei ateisingu yaorammi.

Polna Korinthiyada Chatpa

18¹Asigi matungda mahakna Athendagi chatthok khiduna, Korinthiyada lakle. ²Amasung mahakna kanagumba Jihudi Akula Kouba, Pontagi mi ama, phangnare. Klodiyona Jihudi pumamak Romdagi chatthoknaba yathang pibagi maramna, mahakki nupi Priskillaga loinana mahakna Italidagi lakpa kuidri; aduga Polna makhoida lakle; ³Amasung thabak mahakka chapmannaba maramna mahakna makhoiga leiminnaduna thabak tourammi; maramdi makhoina Phiyum sabagi thabak toubu misingni.

⁴Aduga mahakna potthaba numit khuding loisangda wa yetnaduna, Jihudising amasung Griksingbu thajanaba themlammi. ⁵Touigumbasung Silaga Timothiyagana Makidoniyadagi kumtharakla-bada, Polna Jisudi Khristani haiba Jihudisingda sakti piduna wapaoda pukning changlammi. ⁶Amasung makhoina maioknaduna thina nganglabada, mahakna maphi kanduna makhoida hai, “nakhoigi i nakhoigi kokthakta leijasanu! Eidi seng-i. Houjiktagi houna eidi atoppa jatsingda chatlage.”

⁷Maduda mahakna adudagi hongkhiduna, kanagumba mi, Tita Justa kouba, Iswarbu ningba amagi yumda changkhre; mahakki yum adu loisangda hek thangnana leirammi. ⁸Aduga loisanggi wayel thoudaba mapu Krispana mahakki imung pumnamak-ka loinana Prabhuru thajare; amasung Korinthiyagi mi ayambana taduna thasu thajarammi, baptaissu lourammi.

⁹Aduga Prabhuna ahingda Poldu uhanbiduna hai, “kiganu, haidok-u, tuminna leiganu. ¹⁰Maramdi eina nangga loinabiri, aduga mi kana amatana nangbu sok-panba touroi; maramdi sahar asida eigi mi yamna lei.” ¹¹Maduda mahakna makhoigi marakta Iswari wapao tambiduna chahi ama tha taruk leire.

Polbu Gallioigi Mangda Pukhatpa

¹²Touigumbasung Galliona Akhaigi mapu oiba matamda, Jihudisingna pukning amata oina Polgi mathakta houraktuna, mahakpu wayel-phambei mamangda puraktuna hai. ¹³“Mi

asina wayel yathangga onna-teinana Iswarbu ningnanaba misingbu themmi!”

¹⁴Adubu Polna maya kakhat kadourabada, Galliona Jihudisingda hai, “karigumba nakhoigi wakatpa adu araba natraga mireihatki wa leiramlabadi, eina nakhoibu tabigani. ¹⁵Adubu wapao, mingsing amasung nakhoimakki wayel yathang adugi maramda wa yetnaba oirabadi, madu nakhoi nasenna yengjou; wasing asigi wayenba ei oiningde.” ¹⁶Aduga mahakna makhoibu wayen-phambeidagi tanthokkhre.

¹⁷Maduda makhoi pumnamakna loisanggi wayel thoudaba mapu Sonthinibu phaduna, wayenphambei mamangda phurammi. Aduga Galliona thabak asigi maramda kari amata thou oibidre.

Polna Suriyada Hallakpa

¹⁸Amasung Polna aduda amuk numit yamna kuina leiraga, machin manaosingga khainaramduna, Priskilla amasung Akulaga loinana Suriya tanna hi tonglakle. Mahakki wasak ama leibagi maramna Kendriyada maru kokthokle. ¹⁹Aduga makhoina Ephisada lakladuna, mahakna makhoibu mapham aduda thanamle, adubu mahak masadi loisangda changkhiduna Jihudisingga wa yetnare. ²⁰Amasung makhoina mahakpu maduda matam khara kuina leibinaba haijarabada, mahakna yabidre; ²¹Adubu makhoiga khainaduna, “Iswarna ningbirabadi eina nakhoida amuk hanjarakkani” hairaduna mahakna Ephisadagi hi tongkhre.

²²Aduga mahakna Keisariyada thunglabada, kakhatkhiduna singluppu khurumjaraga, Antiyokhiya-da, mahakna kumtharakle. ²³Amasung mahakna matam khara mapham aduda lellamlaga thoklakle, aduga Galatiya amasung Phrugiya leibak mathang mathang lallaktuna, seboksing pumnamakpu pukning chet-hanbirammi.

Apollona Ephisa amasung Korinthiyada Lakpa

²⁴Amasung Apolla kouba Aleksandriyagi kanagumba mahei heiba Jihudi nipa ama Ephisada lakle; aduga mahakki sastrada heisingba ama oirammi. ²⁵Nipa asibu Prabhugi lambigi maramda chinhaina tambikhiani; aduga mahakna thawai chakna Jisugi maramda ngangduna changkhonna tambirammi, adum oinamaku mahakna Johanna baptaissu toubu adutta makhang-i. ²⁶Aduga mahakna loisangda thouna phana ngangba heure. Adubu Priskilla amasung Akulana mahakki wa tarabada, makhoina mahakpu mayumda puduna, Iswari lambi

adu henna cheksinna mangonda sugaina tambire.

²⁷Amasung Apollona Akhaida chatninglammi. Maram aduna thajabasigna magi mateng pangbiduna mahakpu lousinbinanaba Akhaida leiba seboksingda ikhre. Aduga mahakna thunglabada, Iswargi thoujanna thajarabasingbu yamna pangbire. ²⁸Mahakna misinggi mamangda Jihudisingbu yam kanna yetnakhi. Maramdi Jisudi Khrista aduni haiduna mahakna sastragi mapanna utpire.

Polna Ephisada

19 ¹Amasung Apollona Koringi saharda leiringeida, Polna mahakki Ephisagi khongchatta mapham kayada chatlui. Aduga Ephisada Prabhugi sebok atei khara phanglammi. ²Aduga mahakna makhoida hai, “nakhoina thajabadagi Thawai Asengbabu phanglabra?”

Maduda makhoina mangonda hai, “phangde, Thawai Asengba lei haiba eikhoina tasu tade!”

³Aduga Polna makhoida hai, “adu oirabadi, nakhoiu karida baptais toubirage?”

Maduda makhoina hai, “Johangi baptais toubu aduda.”

⁴Aduga Polna hai, mahakki tungda lengbirakpa Ibungobu, haibadi Jisubu thajagadabani haina Johanna misingda haiduna, pukning hongbagi baptais toubire.”

⁵Amasung makhoina asi tarabada, Prabhu Jisugi mingda baptais loure. ⁶Aduga Polna makhoigi thakta makhut thambirabada, Thawai Asengbana makhoigi thakta lakle; amasung makhoina atop atoppa lonna ngangduna Iswargi wa takthoklak-i. ⁷Aduga makhoi pumnamak adu nipa taranithoirom oirammi.

⁸Amasung mahakna loisangda changlaga, Iswargi leibakki maramda wa yetnaduna amasung themduna tha ahum phaoba thouna phana tambirammi. ⁹Touigumbasung makhoi kharana miyamgi mangda lambi adugi maramda phattaba ngangduna, nungnangba amasung haiba indaba oirabada Polna Jihudiyasingdagi thoklaklaga, seboksingbu puthoktuna, numit khuding Turanna kouba mi amagi lairiksangda chattuna misingda wa nganglammi. ¹⁰Asi chahi ani phaoba asumna tourammi. Maram aduna Esiyada leiba pumnamak, Jihudisingbu Griksingsu Prabhugi wapao tare.

Skiwagi Macha Nipasing

¹¹Amasung Iswarna thoidokpa toungamdaba thabak Polgi khutna touhallammi; ¹²Asi phaoba touhalli, mahakki, hakchangdagi

khudei oirabasu, phi oirabasu, anabasingda purakpada, makhoigi laina adu kok-i, amasung phattaba thawaisingna thokkhi.

¹³Touigumbasung pangkoi koiba Jihudising, mahei puba kharana Polna sandokpa Jisu adubu sonduna nakhoibu yathang piri, haiduna phattaba thawaisingna changba misinggi mathakta Prabhu Jisugi ming sonba hourakle. ¹⁴Aduga kanagumba Jihudigi athoiba purohit Skiwagi macha nipa taretna asi tourammi.

¹⁵Amasung phattaba thawai aduna makhoida khumlak-i, “eina Jisu adubusu khang-i, Polbusu khang-i, adubu nakhoidi kanano?”

¹⁶Aduga phattaba thawai changba mi aduna makhoida chongsilaga, makhoibu khudum chanduna ngamle, aduna makhoina yum adudagi maphi maron segaiduna amasung yeikhai-thin-gairaba phangduna chenkhe.

¹⁷Amasung Ephisada leiba Jihudising amasung Griksing pumnamakna asi khanglakle; aduga makhoi pumnamakta akiba pokle, amasung Prabhu Jisugi ming chaokhatlakle. ¹⁸Thajaraba makhoigi maraktagi ayambanasu laktuna masa masabu haidok-chaduna makhoina touramba phattaba pumnamak phongdokcharammi. ¹⁹Aduga angakpa mahei sijinnabasing adu thajabasing aduna makhoigi lairiksing khomlaktuna mi pumnamakki lamangda mei tharammi. Amasung lairiksing madugi mamal lupagi sel lising yakhei oirammi. ²⁰Asum touna Prabhugi wapao adu khutkan pangganma chaokhat-tuna kankhatlammi.

Khongchatki Damak Polgi Thourang

²¹Amasung thabaksing asigi matungda, Polna Makidoniya amasung Akhai lallaklaga, Jerusalem tanna chatnaba mathawaina ningladuna hai, “eina maduda youruraga, Romsu uba tai.” ²²Aduga mahakpu thougan toubiba, Timothiyaga Irastaga, makhoi anibu Makidoniya thakhiduna, mahak masadi matam kharagi damak Esiyada leiheure.

Ephisada Awaba

²³Matam aduwaida lambi adugi maramda yamna marang heure. ²⁴Maramdi Dimitriya kouba kanagumba sana saba amana Diyanagi laisang maong lupana saduna khutsa heibasingda thabak yamna pirammi.

²⁵Mahakna makhoibu amasung makhoiga mannaba thabak subasingbu khomjinduna hai, he “Ibungokhoi, thabak asigi mapanna eikhoina lan phang-i haiba nakhoina khang-i. ²⁶Aduga khutna saba adu Iswar natte haiduna

Pol asina Ephisatadasu nattana Esiyagi ayamba mapham maphamda ayamba misingbu themduna lamchat onthokhalle haiba nakhoina ui amasing tai. ²⁷Amasing eikhoigi thabak asigi mingchat mangtharakpa oigani haibata natte, Esiyaga taibanganpanba pumnamakkana ningliba achouba lairembi Diyanagi laisangbusu kannadaba oihan-gani, amasing mahakki matik mangal adudagi hanthaba oihan-gani haibagi khudong thiba lei.”

²⁸Maduda makhoina asi tarabada, meihouna saoraduna laothoklak-i, “Ephisasinggi Diyana achoubini!” ²⁹Aduga sahar adu chaneil khaneinabana thalle; amasing langpheid Polga Ioinaba Makidoniya mi, Gaya amasing Aristarkhabu makhoina phaduna, pukning amata oina kummeisingda kanna chensille. ³⁰Aduga Polna mising adugi marakta changninglabada seboksingna yadre. ³¹Amasing mahakki marupsing oiba Esiyagi angambasinggi marakta kana kanagumbana mangonda tharakturna kummeisingda masak uhandananaba haijare.

³²Maram aduna kharana wa ama, aduga kharana atoppa wa ama laorammi, maramdi miyam tinnaba adu chaneil khaneinarammii; aduga tillaba ayambana kari maramgi tinabano khanglamde.

³³Amasing makhoina Aleksandarbu miyamgi maraktagi puthoklakle, maramdi Jihudisingna mahakpu manglomda inthoklakpani. Aduga Aleksandarna makhut khattuna ngangthokchanaba wa misingda haiba hotnarammi. ³⁴Touigumbasung mahak Jihudini haiba makhoina khanglabada, pumnamakna pung anirom phaoba, “Ephisasinggi Diyana achoubini! Ephisinggi Diyana achoubini! Ephisinggi Diyana achoubini! haina laorak-i.

³⁵Maduda sahari lairik subana miyam adub tuminna leihanduna hai, he Ephisingi nipasa, Ephisinggi sahadi Diyana achoubigi amasing Jupiterdagi tarakpa murtigi laisang ngakpani haiba khangdaba mi kana leibage? ³⁶Maram aduna wasing asi yadaba ngamdabanina nakhoina ingthana leiba amasing iphing phingna karisu toudaba tare.

³⁷“Maramdi laisangdagi hurandaba amasing eikhoigi lairembibu usittaba toudaba nipasing asibu nakhoina purakle. ³⁸Maram aduna Dimitriya amasing mahakka Ioinaba khutsa heiba singgi wa kanagumba migi mathakta leirabadi, wayensang hangli, aduga leibakki mapusingu leiri; makhoina amaga amaga hunnajasanu.

³⁹“Touigumbasung nakhoina atei atei wagi maramda karigumba thirabadi, wayel matung inna leibak tinbada loigadabani. ⁴⁰Maramdi

numit asigi maram leitaba wathok asigi maramda hunnaba eikhoigi khudong thibani, amasing masigi marida eikhoina pangtin tinnaba asigi maram piba ngamloi.” ⁴¹Aduga mahakna asi haidoklaga, miyam tinba adu kaihankhre.

Polna Makidoniya Amasing Grista Chatpa

20 ¹Amasing ninnaba adu toklaba matungda, Polna seboksingbu kouduna thoujanbiraga, khainaduna Makidoniya chatnaba thokkhe. ²Aduga mahakna lamsing adomda chatlakpada, makhoibu yamna thoujanbiraga, Gris tanna lakle.

³Amasing mahakna maduda tha ahum leirammi.

Suriya tanna hi tongduna chatke touringeida Jihudisingna mahakpu yeknaduna karigumba phattaba sillammi. Maram aduna mahakna Makidoniyalomda han-ge ningle. ⁴Aduga Biroyadagi Purhagi macha nipa Soptar Thesalonikasingdagi Aristarkha amasing Sikunda, Darbidagi Gaya, amasing Timothiya, aduga Esiyadagi tukhika amasing Tophima, makhoisi mahakka Ioinarammi. ⁵Adubu makhoi asina mang thakhiduna, Troyada eikhoibu ngairammi. ⁶Aduga hamei jaodaba tan-chakkhangba numit matungda eikhoina Philippidagi hi tonglaktuna, numit manganida Troyada makhoigi manakta thunglare; maduda eikhoi numit taretni leiramle.

Troyada Polna Akonba Oina Chatkhiba

⁷Amasing chayon-gi ahanba numitta eikhoina tal thugainanaba tinnarabada, Polna hayeng sandokke ninglabada makhoibu tamba takpiduna mahakki wa ngangba adu ahing nongyai yourammi. ⁸Aduga eikhoina tinnaba mathak thangka ka aduda thaomei yamna thallammi. ⁹Amasing Utukh kouba kanagumba pakhang ama mihutthongda phamlammi; mahak tumningbana kanna namtharammi. Aduga Polna tamba takpiba kuitthakhibana mahak tumthakhi-duna ahumsuba mathaktagi tare, amasing sina loukhatle.

¹⁰Maduda Polna kumthaduna mangonda nontharaga, konduna hai, “nakhoi nin-ganu; maramdi mangonda mathawai leiri.” ¹¹Aduga mahakna kakhatlaga, tal thugaiduna charaga, makhoiga khara kuina, nongnganba phaoba ngangnaraga, asumna chatthokle. ¹²Amasing makhoina nipa macha adu hingna pukhre, aduga makhoigi harao nungaiba adu khajikta natkhidre.

Polna Troyadagi Militada Chatpa

¹³Touigumbasung eikhoina hi tanna hanna chattuna, Assa phaoba hi tongle; maduda Polbu tonghan-ge ningbani, maramdi mahakna masana khongna chatke haina asumna yathang pirammi. ¹⁴Aduga mahakna eikhoibu Assada oknarabada, eikhoina mahakpu tonghanduna, Mitulinida lakle. ¹⁵Adudagi hollaktuna, eikhoina matung nongma aduda Khiyagi mamangda thungle; aduga nini subada Samo soklamlaga, matung numit aduda Militada lakle. ¹⁶Maramdi Polna Esiyada matam lendananaba, Ephisa lanthokna hi asum honthanaba pukning leple; maramdi ngamlabadi, mahakna Pentekost numitta Jerusalemda leinanaba hathu hathu chatlammi.

Polna Ephisagi Ahallamansingda Wa Ngangba

¹⁷Amasung Militadagi Ephisada mi thakhiduna, singlupki ahallamansingbu mangonda kouhallakle.

¹⁸Aduga makhoina mangonda laklabada, mahakna makhoida hai: "Eina Esiyada khongdarakpa ahanba numittagi matam pumnamak nakhoiga loinana karamna leijaramba nakhoi nasana khangbi, ¹⁹Haibadi, eina pukning yamna nemjaba, pi taba, amasung Jihudisinggi sarou sinnaba maramna eingonda chang yengba thoklabaga loinana Prabhugi thougan toujari. ²⁰Iswar lomda pukning hongba amasung eikhoigi Prabhu Jisu Khrista romda thajaba Jihudisingdasu Griksingdasu sakhi piduna, ²¹Karigumba nakhoina pukning hongduna Iswarda mai onthoknanabani. Eikhoigi Prabhu Jisuda thajanabana eina makhoi pumamakta haijari.

²²"Aduga houjikti, yengbiyu, thawaina puduna ei Jerusalem tanna chatli; mapham aduda eingonda kari thokkadabano ei khangde.

²³Asitadi khangjei, apunba amasung awa anangbana eibu ngaiduna lei haina Thawai Asengbana sahar khudingda eingonda sakhi pi. ²⁴Touigumbasung eigi ithou amasung Iswargi thougan-gi aphaba wapaogi sakhi pinanaba, Prabhu Jisudagi phangjaba thougan adu eina loijanabana, eigi thawai eingonda aruba oina ningjade.

²⁵"Aduga houjikti, yengbiyu, nakhoigi narakta eina Iswargi leibak koisan sandoktuna chatlammi, adubu nakhoi pumnamakna eigi mai amuk hanna uraroi haiba ei isana khangjei. ²⁶Maram aduna mi pumnamakki igi maramda eigi iral leite haiba ngasidi eina nakhoida sakhi toujari. ²⁷Maramdi Iswargi ningba pumnamak nakhoida phongdokpadagi

eina hanthajade. ²⁸Ibungomakki ina leibikhraba Iswargi singluppu yokthaklaba, nakhoi nasenda amasung sanggu pumnamak aduda pukning thingillu; Thawai Asengbana nakhoibu sanggu adugi luchingbasing oihanbire. ²⁹Eina chatthokkhraba matungda sanggubu khakpidaba, tamthiraba keisalsingna nakhoigi narakta changgani haiba eina khang-i, ³⁰Amasung nakhoi nasenmakki maraktagi makhoigi tung innaba seboksingbu chingthoknanaba serannaba wa ngangba nipasing thorakkani. ³¹Maram adugi damak chahi ahum phaoba eina ahing nungthil pi tana mi khudingbu warakpa tokchade haiba ningsingbiduna nakhoina mitseng khangbiyu.

³²"Aduga houjik eina nakhoibu Iswarda amasung Ibugo mahakki thoujan-gi wada sinnajari; wa asina nakhoibu semgatpiba amasung sendokpi-khraba makhoi pumnamak adugi marakta phang-pham thokpa adu nakhoida pibiba ngam-i. ³³Eina mi kana amatagi lupa, sana, natraga phirol karamba toujade. ³⁴Ikhut ani asina eigi amasung eiga loinaba-singgi kannagadaba adugi damak thougan toujare haina nakhoi nasana khang-i. ³⁵Maram pumnamakta eina nakhoida hounabi machat utpire, haibadi, adugum nomduna nakhoina asonbasingbu pangbiba amasung Prabhu Jisugi wa adu ningsingba tare, maramdi Ibugomakna haikhi, phangbabudi pibana henna yaiphabani."

³⁶Asi hairaga, mahakna khuru khudak kulladuna makhoi pumnamakka loinana haijare. ³⁷Aduga makhoi pumnamak yamna kaple amasung Polgi ngaksam konduna mahakpu chuplakle; ³⁸Mahakki maithong amuk hanna makhoina uraroi haina mahakna haikhiba wa adugi damak thoidokna makhoina warammi. Adudagi makhoina mahakpu hi tanna thindoklakle.

Polna Jerusalemda Chatpa

21 ¹Amasung asum thoklare, eikhoina makhoidagi khainaduna hi tonglaklaga, Kos tanna lambi chumdringna lakladuna, matung nongma aduda Rodada, aduga madudagi Patarada thungle; ²Amasung Pheinikiyada lan-gadaba hi phangladuna, eikhoina madu tongkhatlaga hollakle.

³Aduga eikhoina Kupra urabada, madu oiromda thanamlaga, Suriyalomda hollaktuna Turda kakhatle. ⁴Aduga seboksingbu phangnaraduna, numit taretni maduda phaire; makhoi asina Thawai Asengbagi mapanna Pol Jerusalemda chattanaba wa hairammi. ⁵Amasung numit adu surabada asum thoklare, eikhoina thoklaktuna langphei

sandoklakpada, makhoi pumnamak matu machasingga loinana eikhoibu sahar mapan phaoba thindokpirakle, aduga samadru mapanda khuru khudak kunduna haijaraga, eikhoi amaga amaga khaina-wa hainare; ⁶Aduga eikhoi hi tonglakle, makhoidi mayumda amuk hankhre.

⁷Amasung eikhoina samadruda chatpa loiraduna, Turdagi Tolemayada thunglare; aduga eikhoina ichin inaosingbu khurumjaduna makhoiga loinana nongma phaire. ⁸Amasung hayengumba aduda eikhoina thoklaktuna, Keisariyada lakle; aduga mi taret adugi maraktagi ama aphaba wapao sandokpa Philipki yumda changduna, mahakka leiminnare. ⁹Nipa asigi macha leisabi mari leirammi, makhoиду Iswargi wa takthokpi oirammi.

¹⁰Aduga eikhoina maduda numit khara leiringeida, Jihudiyadagi Iswargi wa takthokpa Agaba koubalakkami. ¹¹Amasung mahakna eikhoida laklaga Polgi khwangjet louduna, mahakna mahakki makhong makhut punjaraga hai, "Thawai Asengbana asumna hai, khwangjet asigi mapu oiriba nipabu Jihudisingna Jerusalemada asumna pullaga, atoppa jatsinggi makhutta mahakpu pithokkani."

¹²Aduga eikhoina waramsing asi tarabada, eikhoinasu mapham adugi misingnasu mahak Jerusalemada kadanaba haijarammi. ¹³Matam aduda Polna khumlak-i, "nakhoi kapliba amasung eigi thammoi kaihalliba karigino? Maramdi Prabhu Jisugi minggi damak Jerusalemada eibu punnanabata nattana sinanbasu eigi thourangni!"

¹⁴Amasung Jerusalemadagi thokhan nanaba eikhoina mahakpu insinba ngamde. Maram aduna mahakpu themba yadrabada, eikhoina toktuna hai, "Prabhugi ningba oibisanu."

¹⁵Numitsing asigi matungda eikhoina potchei yomsillaga, Jerusalem tanna kaba houe. ¹⁶Aduga eikhoiga loinana Keisariyadagi seboksing kharasu chatminnei, makhoina eikhoibu thungnanaba mamanggeigi sebok, Kupragi kanagumba Manason-gi yumda purakle.

Polna Jakobbu Unaba

¹⁷Amasung eikhoina Jerusalemada thunglabada, ichin inaosingna haraona lousinbire.

¹⁸Amasung matunggi numit aduda Polna eikhoiga loinana Jakobkida changle; aduga pumnamak yaorammi. ¹⁹Maduda mahakna thougan toujabadagi Iswana atoppa jatsinggi marakta toubikhiba thabak adu amamam oina mahakna lithoklammi. Aduga makhoina madu tarabada, Iswarbu thagatle.

²⁰Amasung luchingbasingduna madu tarabada, makhoina Iswarbu thagattuna Poldai hai, "ichin inao, mahakna ubiri, Jihudisinggi marakta thajaraba mi lising kaya kaya leiri; aduga makhoi pumnamakna wayel yathang adugi damak mathawai luppi. ²¹Amasung makhoibu nahakki marida tamle, haibadi nahakna atoppa jatsinggi marakta leiba Jihudisinggi pumnamakta, makhoigi machasingbu ma-un kakkanu amasung hounabi matung inna chatkanu haiduna, makhoina Mousibu thadoknaba tambire.

²²"Maram asina kari tougadage? Maramdi nahak lakle haiba thajaba Jihudisingna taragani. ²³Maram aduna eikhoina nangduna haiba asi toubiyu; makhoi masana wasakchaba eikhoigi nipa mari lei. ²⁴Nipasing asibu puduna makhoiga loinana nahak nasa sengdokchou, aduga makhoina makhoigi maru kokthokchananaba, makhoigi damak chading toubiyu; amasung makhoida nahakki marida tamba wa adu achumba natte, adubu nahak nasanasu Mousigi wayel yathang adu ngaktuna mathangsitna chatli haiba makhoi pumnamakna khanggani.

²⁵"Touigumasung thajaraba atoppa jatsinggi maramda, makhoina tounanaba eikhoina ningbasing adu iduna makhoida chithi thakhre, haibadi:

'laida katluraba pot chaganu, i chaba, lak-hattuna siba sa nattraga hingduna leiriba I leiriba sa chaganu. Nupa nupi lannaba thabak touganu.'

Polbu Phakhiba

²⁶Maduda Polna nipasing adubu puduna matung nongma aduda makhoiga loinana masa sengdokcharaga, makhoi mi khudingmakki damak katnaba pot adu katchaba phaoba, sengdokpagi numit loigadaba khanghannaba, Iswar ningnasangda mahakna changle.

²⁷Amasung numit taretnei adu loira-mdaida, Esiyadagi Jihudisingna Polbu Iswar ningnasangda urabada, miyam pumnamakpu meihouna saoraduna mahakpu khutphangnana pharaga laorak-i, ²⁸"He Israyelgi nipasa, pangbiyu! Mapham khudingda eikhoigi misingbu, wayel yathang adubu amasung mapham asibu yeknaduna mi pumnamakpu tambiba mi adu asini; aduga asidagi henna mahakna Griksingbusu Iswar ningnasangda pusillaktuna asengba mapham asibu manghalle!" ²⁹(Maramdi mamanggeida makhoina Ephisagi Trophimadu mahakka loinana saharda ukhi, aduga mahakpu Polna Iswar ningnasangda pusillakle haiduna makhoina ninglammi.)

³⁰Aduga sahar apumba ilang langle, amasung misingna chensillaklaga, makhoina Polbu phaduna, Iswar ningnasangdagi mahakpu chingthokhre, amasung khudak aduda thong makhei thingjille. ³¹Amasung makhoina mahakpu hatnaba thiringeida, Jerusalem apumba marang heure haiduna, lanmi kanglupki athoiba luchingbagi maphamda pao pukhatlakle. ³²Thunamak mahakna lanmising amasung chama chamagi luchingbasingbu puduna makhoi tanna chentharakle; maduda makhoina athoiba luchingba amasung lanmising adubu urabada, Polbu phuba tokle.

³³Aduga athoiba luchingba aduna chattuna Polbu pharaga yothling-phalang anina punnaba yathang pire; aduga mahak kanano? amasung mahakna kari toukhrabage?" hanglammi. ³⁴Aduga miyam marakta kharana wa ama, kharana atoppa wa ama laorammi; amasung ninkhongba adugi maramna mahakna aoiba adu khangba ngamdrabada, mahakpu pallikorgi manungda pusinkho haiduna yathang pire. ³⁵Aduga mahakki thakta kakhatlakpada, miyamna namthu hathuna toubagi maramna mahakpu lanmisingna thangduna purakpa tare; ³⁶Maramdi mising mayam aduna, "Mahakpu hatlu!" haina laora laoraduna tung illammi.

³⁷Amasung Polbu pallikorgi manungda pusillamdaida, mahakna athoiba luchingbada hai, "nahakki naphamda eina kariguma wa hajiba yabra?"

Maduda mahakna hai, "nang Grik lol khangbra? ³⁸Madu oirabadi, numitsing asigi mamangda mihatpa nipa leingak asibu yakhidaba mi lising maribu thoujinduna lamjaoda chingthoklamba Misorgi mi adu nang nattabra."

³⁹Adubu Polna hai, "Natte, eidi Tarsa sahari Jihudini, Kilikiya leibakki thoidokpa sahar adugi misingda wa hainaba eibu yabiya haiduna eina nahakki naphamda nonjari.

⁴⁰Amasung mahakna Polbu ngangba yabikhi. Maduda Polna nung mathakta leptuna mising aduda makhut khatle; aduga yamna tuminna leirabada, Polna makhoida Aramic londa wa ngangkhirammi.

Jihudisingda Polna Wa Ngangba

22 ¹Polna hai, "Ichin inao amasung ipa itonsa, eina houjik nakhoigi naphamda eigi ngakthokchanaba wa haiba tabiyyu."

²Aduga mahakna makhoida Ibriya lol ngangba adu makhoina tarabada, henna tuminna leire. Maduda mahakna hai:

³"Eidi Jihudi nipa, Kilikiyagi Tarsada

pokpani, adubu sahar asida Gamaliyelgi^a khuyada chaorakpani, eikhoigi ipa ipusinggi wayel yathang adu chetna ngakpa matung inna tamjarakpani, aduga nakhoi pumnamakna ngasi toubagumna, einasu Iswargi damak ithawai luppani. ⁴Aduga nipasingbusu nupisingbusu pullaga keisumsangda pithoktuna, makhoi siba phaoba lambi asibu eina oteikhi.

⁵"Asigi maramda purohitlennasu ahallup apumbanasu eigi sakhi asi achumbani haina phongdokpa yai. Makhoidagi eina ichin inaosingda pinanaba chithi phangduna, Damaskada leiriba makhoibusu dandi tounanaba, amasung punduna Jerusalem tanna puraknaba eina maduda chatle.

Polna pukning Hongbagi Maramda Sakhi Piba

⁶"Aduga eina asum chattuna Damaska naksil-lakpada asum thoklare, numit yungba aduwaida, khanghoudana eigi akoibada swargadagi achouba mangal amana ngalle. ⁷Amasung ei leipakta ture, aduga khonjel amana eingonda, Sol, Sol, nangna eibu karigi ot-neiribage?" haiba eina tare. ⁸"Maduda eina khumle, 'Ibungo nahak kanano, Prabhu?' Aduga Ibungona eingonda hai, 'Eidi nangna ot-neiriba Nasaretki Jisuni.' ⁹Amasung eiga loinabasingna mangal adudi ure, adubu eingonda ngangba Ibungogi khonjel adudi makhoina tade.

¹⁰"Aduga eina hai, 'eina kari toujagadage, Prabhu?' Maduda Prabhuna eingonda hai, 'hougattu-na Damaskada chang-u, amasung mapham aduda nangna tounabagi damak langbikhraba thabak pumnamakki maramda nangonda takpigani.' ¹¹Adudagi mangal adugi arangbana eina uba ngamdra-bada, eiga loinabasingna ikhut sambiduna, asumna eina Damaskada lakle.

¹²"Aduga Damaskada aduda leiba Jihudising pumnamak ngangnaraba, wayel yathang adugi matung inna laining chetpa Ananiya^b kouba, maduda leiba Jihudi pumnamakna ikaikhumnaraba nipa ama eingonda laklammi. ¹³Inakta lepladuna eingonda hai, 'ichin inao Sol, nahak uba phangjaro!' khudak adumaktada eina uba phangjare.

¹⁴"Maduda mahakna hai, 'eikhoigi ipa ipusing-gi Iswar aduna nahakpu Ibungo mahakki ningba khangnaba, dharmachenba

^a 22:3 Gamaliyel Pharisisinggi yamna maru oiba ojha, Jihudi dharmagi kanglupta amani. Pakhonchatsinggi thabak 5: 34 da yengbiyu.

^b 22:12 Ananiya Pakhonchatpasinggi lairikta nipa asigi ming ahum yao-i. Acts 5: 1 aduga 23: 2 dasu yengbiyu.

Ibungo adubu unaba, amasung Ibungogi chindagi khonjel tanaba khandok-pire.¹⁵Maramdi nahakna mi pumnamakki mamang-da Ibungogi damak nahakna ukhraba amasung takhraba adugi sakhi oigani.¹⁶Aduga houjik nahak karigi thillibano? Hougatlo, Ibungogi ming sonduna baptais loujaro, amasung napap chamthokcharo.'

¹⁷"Amasung asum thoklare, eina Jerusalem da hallaklaga, Iswar ningnasangda haijaringeida, eingonda samadhigi phibam oiraktuna,¹⁸"Thuro, Jerusalem dagi thuna chatthoklo! maramdi eigi maramda nahakki sakhi makhoina loubirol, haiduna eingonda haiba Ibugobu ure.'

¹⁹"Maduda eina hai, 'Prabhu, makhoi masana khangbani, eina loisang khudingda Ibungobu thajabasingbu keisumsangdasu thamami aduga phusu phurammi.²⁰Aduga Ibungogi sakhi Stiphan-gi thok hanba matamda, eimaksu manakta lepsu leplamba yasu yaramba amasung mahakpu hatpasinggi maphi marol ngakpiba oirammi!'

²¹"Amasung Ibungona eingonda hai, 'chatthoklo; maramdi eina nambu asidagi thapna atoppa jatsingda thagani.'

²²Amasung makhoina mahakki wa asi phaoba tarammi; aduga makhoigi khonjel laona hai, "asigumba mibu prithibidagi puthokkhro! Maramdi mahak hinga matik chade."²³Amasung makhoina laosu laoba, maphi maronsu louthokpa amasung atiyaromda uphulu haikhatpa tourabada,²⁴Athoiba luchingba aduna magi mathakta makhoina asup laoba maram adu khangnanaba, mabu phuduna hangnaba yathang piduna, mabu pallikorda pusinkho haina yathang pire.²⁵Amasung makhoina mahakpu sa-un marina pullabada, Polna manakta lepliba lanmi chamagi mapu aduda hai, Romgi mibu wayel toudana phuba nakhoigi wayella?"

²⁶Aduga chamagi mapu aduna madu tarabada, mahakna athoiba luchingba aduda chatkhiduna tamlak-i, "nahak kari tougadouribage? Maramdi mi asi Romgi mini!"

²⁷Maduda athoiba luchingba aduna laklaga mangonda hai, "eingonda tammu, nang tasengnamak Romgi mi oibra?"

Maduda Mahakna hai, "Hoi, chummi."

²⁸Maduda chamagi mapu aduna hai, "Eina Romgi mi oinanaba sen yamna pirammi."

Adubu Polna hai, "Eidi Romgi mi ama oina pokpani."

²⁹Maram aduna mangonda hanggadouribasing aduna khudak aduda mangondagi thaptokkhre. aduga athoiba luchingba adunasu mahak Romgi mini haiba khanglabada, mahakna mahakpu pullubagi maramna kire.

Ahallupki Mangda Polna Wa Ngangba

³⁰Touigumbasung hayenggumba aduda Jihudisingna mangonda kari maramgi theijillabano haiba aoiba adu mahakna khangningladuna, mahakpu thadokle, amasung athoiba purohitsingga ahallup apumbagabu tillu haiduna yathang piraga Polbu putharaktuna, makhoigi mamangda lephalle.

23¹Adudagi Polna ahallupta sangtrikna yengduna hai, "ichin inaosa, eina numit asi phaoba Iswargi mangda pukchel phajana panjaraki."²Maduda purohitlen Ananiyana manakta leplibasing aduda mahakki machinda phujillu haiduna yathang pire.³Matam aduda Polna mangonda hai, "he angouba teiba phaklang, nambu Iswana phugani! Nahakti wayel yathang adugi matung inna eibu wayel tounanaba phamlaga wayel yathang adugi onna teinana eibu phu haiduna yathang pirare."

⁴Aduga manakta lelibasingna hai, "Iswargi purohitlenbu nangna cheiribra?"

⁵Maduda Polna hai, "ichin inaosa mahak purohitleni haiba eina khangjade; maramdi asi iduna lei, nangna nanggi misinggi mapubu phattaba ngangpharoi.'

⁶Touigumbasung nakpak amana sadduki amasung nakpak amana pharisi oirammi haiba Polna khanglabada, ahallupta laorak-i, "ichin inaosa, eidi pharisi, pharisisinggi macha nipani; asiba singna hinggatli haiba khourangna ningbagi marida eibu wayel toubani."

⁷Aduga mahakna asumna hairabada, pharisising amasung saddukisinggi marakta ningai tounarakle; amasung miyam adu nakpak tanare.⁸(Maramdi hingatpasu, swargadut amasung thawaisu leite haiduna saddukisingnadi hai; adubu pharisisingnadi animak asi lei haina yai.)⁹Maduda yamna lao khongnaba thokle; aduga pharisisinggi nakpak oiba sastgragi ojasing kharana houggattuna waga waga soknarak-i, "eikhoina mi asida phattaba karisu phangde. Kanana khanggani, mangonda thawai amana natraga swargadut amana ngangnaramba yai."

¹⁰Aduga ningai kana tounaramlabada, makhoina Polbu machet machet segaiba yai haina athoiba luchingbana kiraduna, lanmising kumthaduna mahakpu makhoigi maraktagi mullaga, pallikorda pusillu haiduna yathang pire.

¹¹Amasung matunggi ahing aduda Prabhuna manakta leptuna mangonda hai, "thouna phou! maramdi nahakna Jerusalem da eigi maramda sakhi pibagumna, Romdasu nahakna adugumna sakhi piba tare."

Jihudisingna Polbu Hatnaba Sinba

¹²Amasung nongngallakpada, Jihudisingna sarou sinnaraduna, makhoina Polbu hattriba phaoba chasu charoi, thaksu thakloi haiduna, makhoi masen sari sonnare. ¹³Aduga wasak asi tounaba makhoi mi niphu hellammi. ¹⁴Makhoina athoiba purohising amasung ahallamansingda laktuna hai, “eikhoina Polbu hattriba phaoba karisu tangloi haiduna eikhoi isen kannu sari sonnare. ¹⁵Maram aduna houjik nakhoina mahakki wathok adu henna cheksinna wayen-gadaba matagum nakhoida mahakpu puthabi-raknaba ahallupka loinana athoiba luchingbagi maphamda hanggatpiyu; aduga mahakna nakna youraktringeida, eikhoina mahakpu hatnanaba thourang toure.” ¹⁶Touigumbasung Polgi mamakna makhoigi lumliba adu tarabada, mahakna laktuna pallikor manungda changlaga Polda tamle. ¹⁷Maduda Polna lanmi chamagi mapu ama kouduna hai, “nipa macha asibu athoiba luchingbagi maphamda pubikho; mahakna mangonda karigumba wa tamjagadaba lei.” ¹⁸Asum touna mahakna mabu paiduna, athoiba luchingbagi maphamda purakaga hai, “keisumsangda thamliba eibu kouduna, nipa macha asina nahakki maphamda karigumba wa khara haijagadaba lei, mabu pubikho haina eingonda haijare.”

¹⁹Maduda athoiba luchingba aduna mabu khutsamduna, amaromda pukhraga, mangonda lonna hangle, “nangna eingonda tamgadaba kari leibage?”

²⁰Aduga mahakna hai, “nahakna mahakki maramda henna cheksinna karigumba hanggadoubu matagum Polbu hayeng ahallupta putharaknaba Jihudisingna nahakki naphamda haijagadabagi yanakhre. ²¹Maram aduna nahakna makhoigi wa inbiganu; maramdi makhoigi maraktagi nipa niphudagi henba kangbu amana mahakpu hattriba phaoba chasu charoi, thaksu thakloi haina makhoi masen sari sonnaraga mahakpu lumduna lei; aduga houjikti makhoina langba loire; nangondagi yabiba ngaibata mangaire.”

²²Adudagi athoiba luchingba aduna nipa macha adubu, “nangna wasing asi eingonda khanghankhre haiduna mi kana amadasu tamganu haina yathang piduna chathankhre.”

Polbu Kaisariyada thaba

²³Aduga mahakna lanmi chamagi mapusingdagi anibu kouduna hai, “ahinggi mapal suba pungda Keisariya phaoba chatnaba lanmi chani, sagol tongba mi humpputara, aduga ta paiba mi chani thourang tou. ²⁴Amasung Polbu sagol tonghanduna leibak ngakpa Philiksi mapham tanna asoi angam leitana

thunghannanaba, sadongsing adu langu.”

²⁵Amasung mahakna maong asigi matung inna lairik ama ire:

²⁶Klodiyo Lusiya,

matik chaoraba leibak ngakpa Philiksi maphamda.

Khurumjari:

²⁷Nipa asibu Jihudisingna phaduna, hatkadouba matam eina mahak Romgi mini haiba khangladuna, lanmisingga loinana makhoigida matam chana cheksinduna, mahakpu kanbire.

²⁸Aduga makhoina mahakpu karigi theijilliba maram adu khangningduna, eina mahakpu makhoigi ahallup tanna puthare. ²⁹Makhoigi wayel yathang adugi wathoknaba marida mangonda theijille, adubu hatpa natraga punbagi matik chaba thejinba wa karisu leite haina eina phangle. ³⁰Amasung nipa asigi mathakta sarou sinnaba leigani haina eingonda utlabada, eina mahakki theijinbasungdasu nahakki namangda mahakki mathakta wa ngangjaru haina yathang piduna, mahakpu nahakki naphamda thindana thakhibani.

³¹Adudagi lanmisingna yathang matung inna Polbu louthoktuna ahingda Antipatrida purakle. ³²Touigumbasung hayenggumba aduda makhoina sagol tongba misingbu mahakka loinana chatnaba thanamlage, pallikorda hallakle. ³³Makhoi asina Keisariyada thunglabada, lairik adu leibak ngakpa aduda katsillaga, Polbusu mamangda pusille.

³⁴Amasung mahakna lairik adu paraga, “mahak kari lamgi mino hangle?” aduga mahak Kilikiyadagini haiba khanglabada, ³⁵Nahakki theijinbasungdasu laklaga, “eina nahakki wa munna tagani haina mahakna hai.” Aduga mahakpu Herodki konungda ngaktuna thamnaba yathang pire.

Jihudi kharana Polda Maral Thejinba

24 ¹Numit manganigi matungda purohitlen Ananiyana kana kanagumba ahallamansing amasung kanagumba wanomheiba Tartullaga loinana kumtha-raktuna, polgi mathakta leibak ngakpaga maphamda makhoina waklatle. ²Aduga Polbu kouraga Tartullana mangonda thejinba hourak-i:

“He matik chaoraba Philiksi, Ibungogi

mapanna eikhoina thoidokna ingthaba phangjaba amasung Ibungogi wakhanna jat asigi damak phatta-phattaba chumthokpiba maramna, ³Eikhoina yamna thagat-chabaga loinana maram pumnamakta amasung mapham pumnamakta yajaba oire. ⁴Touigumbasung eina Ibungogi matam kuina changdanana, Ibungogi chanbibana eikhoigi wa khara tabinanaba nonjari. ⁵Maramdi nipa asi mangtaknaba toubu, taibangpal apumbada leiba Jihudising pumnamakki marakta leibak wathok houhanba amasung nasaretsinggi khutpugi lushingba oiba mini haiba eikhoina phangle. ⁶Mana Iswar ningnasangbu manghannana hotnare; amasung mabu eikhoina khamle. Amasung eikhoigi wayel yathang adugi matung inna mahakpu wayel touninglammi. ⁷Adubu phamnaiba Lysiasna mahakpu maral sibasingbu ngongda chatlu haiduna yathang pi. Eikhoina mangonda theijinba waram pumnamak asigi marida Ibungomakna mahakpu hangbiraga mangondagi khangbiba ngamgani.” ⁹Amasung hairiba wa asi asum oibani haina lepnaduna Jihudisingnasu mahakka wa tinnare.

Polna Felixki mamangda masabu ngakthokchaba

¹⁰Amasung leibak ngakpana Polbu wa ngangnaba sason tourabada, Polna khumlak-i: “Leibakki mapu Felix, chahi kuina jat asigi wayel mapu oibirakpani haina eina khangjaduna, eigi ngakthokchanaba wa haraona khumjari. ¹¹Eina Jerusalemada Iswar khurumjananaba kajarubadagi numit taranithoini hendri haiba Ibungona khangbiba ngammi; ¹²Amasung kanagumba miga eiga ningai tounaba, nattraga miyambu eina wa thokhanba Iswar ningnasangdasu, loisang loisangdasu, sahardasu makhoina phangde. ¹³Makhoina houjik eingonda theijinba waram adu Ibungogi maphamda praman piba ngamloi.

¹⁴“Touigumbasung asi eina Ibungogi maphamda haidokchari, haibadi, wayel yathang adugi matung inna leiriba amasung Iswargi wa takthokpa-singgi lairikta ikhiba pumnamak adu thajaduna, makhoina khutpu koubu lambi adugi matung inna eina eikhoigi ipa ipusinggi Iswar adubu ningjari; ¹⁵Dharmachenba singnasu chendaba singnasu hinggapta oigani haiba makhoi asimaknasu yajaba adu eina Iswarlomda tarang tarang khangna ningba thamjari. ¹⁶Asigi maramna einasu Iswargi amasung misinggi maphamda matam leiba khibikta langjaba thoktaba pukchel leijanana isana hotnajei.

¹⁷“Aduga chahi kharagi matungda eina eigi jatta dan amasung katnaba pot puraknanaba lakchari. ¹⁸Marak aduda miyangasu loinaduna, ninnasabu toudana Iswar ningnasangka ei isabu sengdokcha-khraba phibamda makhoina phangle. Touigumbasung Esiyadagi Jihudising kharasu leirammi. ¹⁹Makhoina eingonda theijin-gadaba karigumba leiramlabadi, mapham asida Ibungogi mangda leptuna eingonda theijillamgadabani. ²⁰Nattabanina mising asimakna eina ahallup mangda leppa matamda araba toubu phangba adu haisanu. ²¹Asibasingna hinggapagi marida numit asida nakhoigi mangda eibu wayel touribani haiba khonjel asitadi eina makhoigi marakta leptuna laojakhi.

²²Touigumbasung Philiksna lambi adugi maramda khara henna sengna khangba aduda, “Lusiya, athoiba lushingbana kumlakpada, eina nakhoigi wayel toubigani haiduna wa adu yeithokle.” ²³Aduga mahakpu maning tamna thamduna ngaksennaba amasung mahakpu thougan touriba mahakki marupsing mahakki darkarsingbu pijasanu.

Polna Felix amasung Magi Nupida Wa Ngangba

²⁴Numitkharagi matungda, Philiksna mahakki nupi Jihudi ningon Drusillaga loinana laklaga, Polbu kouhalluduna, Khrista Jisuda thajabagi marida mangondagi wa tare. ²⁵Aduga charmachenbagi, masa mathantabu khudum chanbagi amasung lakkadaba wayel-gi maramda mahakna nganglakpada, Philiksna kirakladuna khumlaktuna hai, “houjikti chatlo; aduga eina khudong chaba matam phanglabada, nangbu kourakkani.” ²⁶Maram asida Polna mangonda sel pijagani haina mahakna ningsu ninglammi; Maram adunasu mahakpu toina toina koukhattuna mahakka ngangnarammi.

²⁷Touigumbasung chahi anigi matungda, Porkiya Phestanana Philiksni mahut sille; amasung Philiksna Jihudisingdagi chanbiba phangningduna, Polbu thadoktana thanamle.

Polna Keisarbu Unanaba Haijaba

25 ¹Maram aduna Phestana mahakki lamda changlaktuna, numit humnigi matungda Keisariyadagi Jerusalemada kakhre. ²Aduga athoiba purohitsingna amasung Jihudisinggi makok oiba misingna Polgi mathakta mahakki maphamda wakatlle. ³Amasung lambida mahakpu lumduna hatnanaba sarou sonnaduna, Jerusalemada koukhatpinaba Phestagi maphamda makhoina thoujan nijaduna hanglammi.

⁴Adubu “Pobu Keisariyada ngaksenduna

leiri, aduga mahak masasu khara leiraga maduda chatkadouri haina Phestana khumlam-i. ⁵Maram aduna nakhoigi narakta angamba misingna eiga loinana chatthaminaduna, nipa adugi karigumba maral leirabadi, makhoina maduda mangonda theijinsanu," haiduna mahakna hai.

⁶Adudagi mahakna makhoigi marakta numit nipanni natraga taranidagi hendana leiramaga, Keisariya tanna lengtharaktuna, hayenggumba aduda mahakna wayen-phambeida phamlaga, Polbu puthoklaknaba yathang pire. ⁷Aduga mahakna laklabada, Jerusalem daga kumtharakpa Jihudisingna mahakki akoibada leptuna, pramandi piba ngamdaba lumla lumla theijinba wa yamna puthokle. ⁸Polna magi ngakthokchanaba wa haijaba asini: "Jihudisinggi wayel yathang adugi mathakta oirabasu, Iswar ningnasang adugi mathakta oirabasu, Keisargi mathakta oirabasu, eina pap khak toujade."

⁹Touigumbasung Phestana Jihudisingdagi chanbiba phangjaningduna, Polna khumlak-i, "nangna Jerusalem daga karaktuna, wathok asigi maramda maduda eigi mangda wayenba yaningbra?"

¹⁰Adubu Polna hai, "eibu wayel tougadaba mapham Keisargi wayen-phambei mangda ei lepchari, Jihudisingda eina aranba toukhiba khak leite, madu Ibungonasu yamna ningthina khangbiribani. ¹¹Adumakpu ei aranba touba mi oirabadi amasung siba matik chaba karigumba toukhiba leirabadi ei sibada yadaba toude; adubu mising asina eingonda theijinba khibikki manungda karigumba achumba amatta leitrabadi, mi kana amatana eibu makhoida pikhatpa ngamde. Eina Keisarda wayelsi hanjari!"

¹²Maduda Phestana phamnaibasing aduga wa tanaraga khumlak-i, "nangna Keisarda wayeldu hankhre; nang Keisarda chatkadabani!"

Agrippa Amasung Barniki

¹³Adudagi numit khara leiraga, ningthou Agrippa amasung Barnikina Keisariyada thunglare, amasung Phestabu khurumjare.

¹⁴Amasung makhoina mapham aduda numit kuina phairingeida, Phestana ningthou adugi mangda Polgi wa khanghanduna hai, Philiksna keisumsangda phaduna thanamba kanagumba nipa ama lei. ¹⁵Eina Jerusalem daga leiba matamda nipa asigi maramda athoiba purohisingna amasung Jihudisinggi ahallamusingna magi mathakta maral tahanbiyu haiduna eingonda wakate.

¹⁶Eina makhoida khumle, haibadi, theijinba phangliba mi aduna theijinbasing aduga

maioknaduna mahakki mathakta taba wa adugi maramda mahakki ngakthokchananaba wa khudong chaba phangringeida, mi adubu pithokpa Romgi misinggi hounabi natte.

¹⁷"Maram aduna makhoina mapham asida pullap laklabada eina thindana, matung nongma aduda wayel phambeida phamlaga, nipa adubu puraknaba yathang pire. ¹⁸Theijinbasing aduna lepkatlabada, mahakki maramda eina ninglambagumna phattaba wa karisu makhoina puthokte. ¹⁹Adubu makhoimakki dharmagi maramda, amasung hingli haina Polna chap leppa sikhraba kanagumba Jisu adugi maramda, makhoina mahakki mathakta karigumba wa thokle. ²⁰Aduga wathok asigi marida karamna hanggadaba eina khanjannaraduna, mahakna Jerusalem daga chattuna, wa asigi maramda wayenhanningbra haiduna hangle. ²¹Touigumbasung Polna ningthouren-gi wayel atabigi damak mahakpu ngaksennaba wayeldu halhankhrabada, eina mahakpu Keisarda thadriba phaoba ngaksenduna thamnaba yathang pire.

²²Maduda Agrippana Phestada hai, eimaksana mi asigi wa tajaning-i. Mahakna hai, hayeng nahakna mahakki wa tagani.

²³Asumna hayenggumba aduda Barnikigana sajal chaona lenglaktuna, lanmi athoiba luchingbasingga sahargi achoua achouba misingga loinana wa tanabagi maphamda changlabada Phestagi yathangna Polbu purakle.

²⁴Aduga Phestana hai, ningthou Agrippa amasung eikhoiga loinana asida kaminnariba nipa pumnamak, nakhoina nipa asibu uri. Mahak asigi maramda, masina amuk hingba matik chade haina laoduna Jerusalem dasu asidasu Jihudisinggi miyam apumbana eingonda hanggatchare. ²⁵Adubu mana sibagi matik chaba karisu toude haiba eina phangle, aduga ma masana ningthourenda wayel halhanjabagi maramna mabu thakhinaba ei wa leple. ²⁶Magi maramda eigi lbungoda eina inba areppa karisu leite. Maram adugi damak hangle hairaga, eina karigumba iba yaba phanganababa, nakhoigi mangda amasung, he ningthou Agrippa, maru oina nahakki mangda purakle. ²⁷Maramdi keisumsanggi phadok amabu wayen-gi damak thabada, magi mathakta theijinba wasu uttaba asi wakhal leitabani haina ningjei."

Polna Agrippagi Mangda Ngangba

26 ¹Amasung Agrippana Poldaa hai, "nang nasagi damak ngangnaba yabire." Matam aduda Polna makhut tingthoktuna mahakki ngakthokchanaba wa haiba

houre: ²“He ningthou Agrippa, eingonda Jihudisingna theijinba pumnamak adugi marida numit asida Ibungogi mangda eigi ngakthokchananaba wa haijagadaba asi eigi yaiphabani ningjei, ³Maramdi Jihudisinggi marakta leiba hounabi amasung wathok pumnamak Ibungona thoidokna khangbiba amani; maram adugi damak khangbiduna eigi wa tabinaba eina Ibungobu nonjari.

⁴“Houjik madudi ahanbadagi houna eigi jati marakta amasung Jerusalemada leibada naha oiringeidagi pallaka eigi mioi mipal adu Jihudising pumnamakna khangbi. ⁵Makhoina sakti pibininglabadi, eikhoigi dharmagi thoina kupna chatpa khutpu adugi matung inna eina pharisi oina panjarakle haiba ahanbadagi eibu khangbiraklibani. ⁶Amasung houjikti eikhoigi ipa ipusingda Iswana pigani haina waleppiba adu khourangna ningba maramna eibu wayennaba lepchari; ⁷Madu phangnanaba eikhoigi salai taranithoina ahing nungthil Iswarbu thawai yaona thougan toujaduna khourangna ningjari. Ningba asigi maramda, he ningthou, eingonda Jihudisingna theijilibani. ⁸Iswarna asibasungbu hinggapirabadi, madu thajaba ngamdabani haina nakhoina khallibano?”

⁹“Nasaretki Jisugi mingga onna-teinaba ayamba thabak toubta tai haina eina thangei sengna isana ninglammi. ¹⁰Aduga asi eina Jerusalemada asum toukhi; amasung athoiba purohitingdagi matik phangduna, eina asengbasing ayambabu keisungsang-da thamkhi, aduga makhoibu hatpa matamda eina makhoigi mathakta eigi ayaba khudamsu pikhi. ¹¹Amasung loisang pumnamakta makhoibu hanna hanna laknaduna, dharmada adu usittana touhannaba eina hotnarammi; aduga makhoigi mathakta thoidokna angaobagumna mireibakki sahar sahar phaobada makhoibu tannarammi.

Polna Jisu Ubagi Maramda Ngangkhiba

¹²“Asum touna eina athoiba purohitingdagi matik amasung yathang lairikka loinana Damaska tanna chatlingeida, ¹³Numit yungba matamda, he ningthou, numittagi henna langba swargadagi mangal amana eibusu eiga loinana chatmin naribasingbusu ikoi koina nganba lambida eina ure. ¹⁴Aduga eikhoi pumnamakna leipakta tabada, ‘Sol, Sol, nangna eibu karigi ot-neiribage? Tingkhangda nakhongna kaoba nangi damak arubani, haina eingonda Ibriya lonna haiba khonjel ama eina tare.’

¹⁵“Maduda eina hai, ‘Prabhu nahak kanano?’ ‘Aduga Prabhu aduna hai, ‘eidi nangna

ot-neiriba Jisuni. ¹⁶Adubu houngattuna nakhongna lepkatlu; maramdi asigi damak eina nangonda uhanbani, haibadi, nangna eibu ukhraba amasung eina nangonda uhangadaba adugi hiramda thougan toubasu sakti pibasungbu oihannabani. ¹⁷Nangi jattagi amasung atoppa jatsingdagi eina nangbu kanbigani; ¹⁸Makhoina amambadagi manganda amasung seitan-gi pangangdagi Iswarda ollaktuna, pap kokpiba amasung eibu thajaba mapanna sangdok pikhrabasinggi marakta mapham phangnabagi, eina nangbu makhoigi mit panghannanaba makhoida thabani.”

Polna Mahakki Thabakki Maramda Ngangba

¹⁹Maram adugi damak, “he ningthou Agrippa, swargadagi uhanbiba adu eina indaba natchade, ²⁰Adubu ahanbada Damaskagi misingda, tungda Jerusalemgi misingda, Jihudiyagi lam pumnamakta amasung atoppa jatsingda makhoina pukning hongduna, Iswarlomda ollakkadabani, amasung pukning hongbagi matik chaba thabak tougadabani haina eina sandoklammi.

²¹“Asigi maramna Jihudisingna Iswar ningnasangda eibu phaduna hatnaba hotnarammi. ²²Maram aduna Iswardagi oiba tengbang phangjaduna, apisaktasu achoubadasu sakti piduna numit asi phaoba eina lepchari, ²³Khristana karamna awa anang khanggadaba, amasung Ibungona karamna sidadagi ahanba hinggatpa oiduna, Ibungogi jattasu atoppa jatsingdasu mangal sandokkadabani haina Iswargi wa takthokpasingnasu Mousinasu thoklagadaba haikhiba wa adu nattana kari amata eina haijade.”

Polna Agrippabu Laksinnaba Hotnaba

²⁴Amasung mahakna ngakthokchanaba wa haijarakpada, Phestana khonjel laona hai, “Pol, nang ngaore! nangi yamna tamba aduna nangbu ngaohalle.”

²⁵Touigumbasing Polna hai, “he matik chaoraba Phesta, ei ngaojade, adubu achumbagi amasung lousing tabagi wahei ngangthokchabani.

²⁶Maramdi ningthou wasing asigi maramda khangbibani, eina Ibungogi maphamdasu ining tamna ngangthokchari; maramdi Ibungogi maphamda waram asi kari amata thupchade haiba eina thajei, maramdi thabak asi machi mayada toukhiba natte.

²⁷He ningthou Agrippa, Ibungona Iswargi wa takthokpasingbu thajabra?” Ibungona thajei haina ei khangjei.

²⁸Maduda Agrippana Polda hai, “nangna eibu khajiktang thembada eibu laina Khristagi sebok oihange khanbra?”

²⁹Aduga Polna khummi, “khajiktana oirabasu ayambana oirabasu lbungota nattana, numit asida eigi wa tariba punnamaknasu, yothling-phalang asi nattana, eina oibagumna oirakanabana eina Iswargi maphamda haijaba pammii!”

³⁰Maduda ningthou adunasu, leibak ngakpa adunasu, Barnikinasu, makhoiga phammin naribasingnasu hougatle; ³¹Aduga makhoina lengthokhiduna amaga amaga ngangnarak-i, “mi asina siba natraga punba matik chaba maral karisu toude.” ³²Amasung Agrippana Phestada hai, “mi asina Keisargi maphamda wayel halhallamdrabadi, mahakpu thadokpa ngamlamgadabani.”

Rom Chatnaba Polgi Khongchat

27 ¹Amasung eikhoina Itali youna hi tongnaba lepnarabada, makhoina Polbu amasung atei kana kanagumba keisumsangda thamliba misingbu ningthouren-gi kanglupki chamagi mapu Juliya kouba amada pithokle. ²Aduga Esiyagi mapanda leiba mapham maphamda hongadouriba Adramuttiyagi hi amada tongduna, eikhoina samadruda sandoklakle; amasung Thesalonikada leiba Makidoniayagi mi Aristarkhana eikhoiga loinarammi.

³Hayenggumbada eikhoina Sidonda hi thanglaga, Juliyana Polbu yamna channa thoubiduna, mahakki marup mapangsinggi maphamda chattuna nungngaihannaba mahakpu thadokpi. ⁴Aduga mapham adudagi samadruda sandoklakpada, nungsitna eikhoigi mai-oknaba maramna, eikhoina Kupragi marum marumda hollakle. ⁵Amasung Kilikiyaga Pamphuliyagagi mangda leiba samadru lantoktuna, eikhoina Lukiyagi Murada thungle. ⁶Mapham aduda lanmi chamagi mapu aduna Itali tanna hongadouriba Aleksandriyagi hi ama phangla-duna, eikhoibu hi aduda tonghalle. ⁷Aduga numit kuina eikhoina tapna tapna hi holaktuna, Klidagi mamangda wana thunglabada, nungsitna eikhoibu manglomda hen-gat handabagi maramna, Salmonigi mamang Kritki marum marumda hollakle. ⁸Amasung wana ithat adugi Safe Harbors nakna nakna hollaktuna, Laseya sahari manakta leiba phajaba hithangpham kouba karigumba mapham amada eikhoi thungle.

⁹Amasung matam yamna kuina changgabada, amasung chara henba matam adu chatkhraba maramna, hi khongchat adu houjik khudong thiraklabada, ¹⁰Polna

makhoida mit-na singhanduna hai, “lbungokhoi, hi khongchat asida puriba potki amasung higita soiba amasung yamna mangba nattana eikhoigi thawaigisu oigani haiba eina ui.” ¹¹touigumbasung chamagi mapu aduna Polna haiba wa adudagidi hinao saba amasung higi mapu adugi wa adudana henna pukning thingillammi. ¹²Aduga hithangpham adu ningthamtha lenba mapham chadaba maramna, karigumba pambeina Phoinix youduna, mapham aduda ningthamtha lenba ngamlabadi, haina mi ayambana mapham adudagi samadruda sandoknaba wa tanare; Phoinix haiba mapham adudi awang-nongpok amasung Khanong-pok onduna leiba Kritki hithangpham amani.

Nonglei Nungsit

¹³Aduga khagi nungsitna liri liri sitlakpa, “makhoina makhoigi apamba adu thungle haina ningduna!” hi thadoklaga, Kritki changjouda nakna nakna hollakle. ¹⁴Adubu matam kharagi matungda “Urukulo” kouba akanba nungsit nongleina madudagi yeitharakle; ¹⁵Adugi hi adubu pharaduna nungsit mai-oknaba ngamdrabada, adumna thadoktuna eikhoibu humdokhalle.

¹⁶Amasung Kaoda kouba apikpa ithat amagi marumda chellaktuna, eikhoina wana hi macha adu phajille; ¹⁷Madu thanggataga, makhoina hi adu hibhamda laksinduna chenannaba pambei sijinnare; aduga makhoibu surttida yeisinba yai kiduna, makhoibu langyanphinachingba chingtharaga, asumna chathalle.

¹⁸Amasung eikhoibu nong nungsitna thoidokna wahallabada, matunggi numit aduda makhoina hidagi potchei hunthaba heure; ¹⁹Aduga humni suba numit aduda makhoimakki makhutna higi mapot machei hundokle. ²⁰Amasung numit yamna kuina eikhoigi ithakta numitnasu thawanmichaknasu nganbikhidrabada, amasung akanba nong-nungsitna eikhoigi ithakta kupkhrabada, houjik eikhoi hingгани haibagi asa punnamak leikhidre.

²¹Aduga chara henba kuiraklabada, matam aduda polna makhoigi mayaida leptuna hai, “he lbungokhoi, nakhoina eigi wa inbiduna, Krittigi hollamdrabadi, asoiba amasung amangba asi phanglamloidabani. ²²Adubu houjikti eina nakhoigi thawai wadanabana thoughtchari; maramdi hi nattana, nakhoigi narakta amatta thawai mangba leiroy. ²³Maramdi eina lbungogi mi oiba, lbungobusu eina thougan toujaba, Iswar adugi dut amana ahing asida inakta leptuna hai, ²⁴Kiganu, ‘Pol, nang keisargi mangda leppa tare; aduga

yeng-u, nangga loinana hi tongminnariba pumnamakpu Iswarna nangonda pibire.²⁵Maram adugi damak, Ibungo-khoi, thawai wabiganu, maramdi eingonda haibikhiba adugumna thokkani haiba eina Iswarda thajei.²⁶Adubu eikhoi karigumba ithat amada taba tare.”

²⁷Touigumbasung taramarini suba ahing oirabada, Andriya samadruda eikhoibu humdok humjin touduna puringeida, ahing nongyai aduwaida hi honbasingna karigumba kangphan naksillakli haina khallammi.

²⁸Maduda makhoina ising tambada lam kun luba phangle; aduga khara chatlaga amuk hanna tambada makhoina lam taramanga luba phangle.²⁹Aduga eikhoibu karigumba nungjao maphamda tahanba yai kiduna, makhoina hirudagi longgor mari thadaraga, nongngannaba haijaduna leirammi.

³⁰Amasung hi honbasingna hinaodagi longgorsing puthokkadaba matagum hi macha adu thadaduna hidagi chenthoknaba hotnaringeida,³¹Polna lanmi chamagi mapuda amasung lanmisingda hai, “makhoi asina hinungda adum leitrabadi, nakhoibu kanbiba ngamloi.”³²Matam aduda nanmising aduna hi macha adugi thouri kakthatlaga, madu thadoke.

³³Aduga nongngallamdaida Polna makhoi pumnamakpu khara chanaba haijarammi. Mahakna hai, “ngasi numit taramarini nakhoina ngaiduna karisu chadaduna chara helakle.³⁴Maram aduna khara chanaba eina nakhoibu haijari; maramdi asi nakhoigi thawai kannanabagi damakni, maramdi nakhoi kanagumbagi koktagi sam mana amata mangloi.”³⁵Aduga mahakna asi hairaga, tal louduna pumnamakki mangda Iswarda thagatcharaga, madu thugaiduna chaba heure.³⁶Maduda pumnamakna thawai nungngairaduna makhoimaknasu chare.

³⁷(Amasung hinungda eikhoi pumnamakna mi chani humphutara-taruk oirammi.)

³⁸Aduga makhoina chaba oklabada, samadruda gehu adu hundokkhi-duna hi adu yanghanba heure.

Hijaobu Kaihankhiba

³⁹Amasung nongngallabada, makhoina lam adu khangdre; adubu nungphou leiba karigumba isingna hanjinba ama makhoina uba phangle; maduda hi adu kalluba ngamgadra haiduna makhoina wa tanarammi.⁴⁰Aduga langgorsing adu hun-doktuna Samadruda thanamle; matam adumaktada makhoina hirugi nou punba adu thadokle; aduga mamanggi langyanphi adu nungsitlomda thanggattu-na, nungphou tananaba makhoina hotnarammi.⁴¹Touigumbasung samadruda

adubu mapham tarabada, hi adu leingoida chensinkhre; aduga hinao adu yeisinkhiduna, lengba yadaduna leire, adubu hiru adu ithak kabana thugaiba hourammi.

⁴²Amasung phadoksing kanagumbana iroiduna nanthokkhiba yai haiduna, makhoibu hatsi haina lanmisingna wa tanare.⁴³Touigumbasung Polbu kanbingingduna, chamagi mapu aduna makhoigi tanaramba adu khamle; aduga iroiba ngambasing aduna hidagi hanna chongthaduna, kangphanda thungsanu;⁴⁴Amasung leihoubasing aduna, kana kanagumbana upakta, aduga atei kharana higi kari karigumba potta lansanu haiduna yathang pire. Amasung asum tuduna pumnamak kangphanda kanbiba phangjarare.

Polna Melitada Panba

28¹Amasung eikhoina hinghouraba matam aduna ithat aduda Melita kou-i haiba eikhoina khangle.²Aduga lam asigi misingna eikhoida chanbiba utpa adu icham chamba natte; maramdi nong churakpangi amasung ningthambagi maramna, makhoina mei houbiduna, eikhoi pumnamakpu lousinbire.³touigumbasung Polna sing mapul ama khomlaktuna, madu meida tharabada, meisa aduna lil ama madu-dagi thoklaktuna mahakki khutta chetna phare.⁴Amasung lam adugi misingna mahakki khutta mahu kanba lil aduna yalliba adu urabada, makhoina amaga amaga hainarak-i, “mi asi mihatpani, chingnaba leite. Mahakna samadrudagi hinglaklabasu, achumba wayenna mahakpu hinghanbidre.”

⁵Adum oinamakpu mahaknadi lil adu meinung-da kansinkhiduna, karisu sokpa leite.⁶Adubu mahak pomgani, natraga khanghoudana siduna tugani haina makhoina ninglammi; adubu makhoina kuina yengduna leibada amasung mangonda karisu asoi angam urabada, makhoigi pukning olladuna “Mahak laini!” hairammi.

⁷Amasung mapham adugi marakta Publiya kouba ithat aduga mapugi lam leirammi; mahakna lousinbiduna, numit humni nungsiheina eikhoibu thunghalle.⁸Amasung asumna oirare, Publiyagi mapa arum amasung iton phaibana naduna hipammi. Mangonda Polna changkhiduna, haijara, mahakki mathakta makhut thambiduna mahakpu phahanbire.⁹Amasung asi tourabada, ithat aduda leiba anaba ateisingnasu laktuna naba phahalli.

¹⁰Makhoinasu eikhoibu yamna ikaikhumba-baga loinana luna toubire; aduga eikhoina hi tonglabada, eikhoigi kanagadaba pot makhei makhoina happire.

Polna Romda Chatpa

¹¹Amasung tha ahum leiraga, ithat aduda ningtham-tha lellamba, Aleksandriyagi hi amada eikhoina tonglakle. Hi adugi mamanglomda phai bok machin manaogi khudam hakpa lei. ¹²Aduga Surakusda hi thangduna, maduda eikhoina numit humni phaire. ¹³Adudagi eikhoina koiraktuna Rigi yada thungle; aduga nongma leiraga, khagi nungsit sitlakpada, nini subada eikhoina Putiyolida lakle. ¹⁴Mapham aduda eikhoi ichin inaosingbu phangladuna, eikihoibu makhoina numit taretni leiminnasi haijare; asum touna eikhoina Romda lakle. ¹⁵Madudagi ichin inao singna eikhoigi pao tarabada, Appiyagi keithen amasung yumthong ahum phaoba eikhoibu oknabada lakle, makhoi Polna urabada, Iswarbu thagatchaduna ichang thoure.

Polna Romda Leiba

¹⁶Aduga eikhoina Romda changlabada, Polbu ngaksenba lanmi aduga loinana mathanta leinaba yabire.

¹⁷Asum thoklare, numit humni leiraga mahakna Jihudisinggi athoi athoibasingbu kouduna tinnahalle; aduga makhoina tillabada, mahakna makhoida hai, "Eigi ichin inaosa, eina eigi jat natraga ipa ipusinggi hounabi yeknaba karisu toujadrabasu, eibu Jerusalemagi phadok oiduna Romgi misinggi makhutta pithokpire. ¹⁸Romgi misingna eibu hanglabada, eingonda hatnaba matam kari amata leitaba maramna makhoina eibu thadokpininglammi. ¹⁹Touigumbasung Jihudisingna yadaba wa haibadi, eina eigi jatta maral theijinnaba kari amata leitraba-su, eina Keisarda wayeldu hanba takhi. ²⁰Maram aduna asigi damak eina nakhoibu unanaba amasung ngangnaminnanaba koujabani, maramdi Israyelsing-na khourangna ningba lbingo adugi maramda eibu yothling-phalang asina pullibani."

²¹Maduda makhoina mangonda hai, "eikhoina Jihudiyadagi nahakki maramda lairiksu phangde, aduga ichin inaosing kanagumbana mapham asida laktuna, nahakki maramda karigumba phattaba pao tamlaba oirabasu nganglaba oirabasu leite. ²²Touigumbasung nahakki wakhall karino

eikhoina nangondagi taba chummi haina ning-i; maramdi khutpu asigi mathakta mapham khudingmakta ngangnaba eikhoina khang-i."

²³Amasung makhoina mangonda numit ama thanarabada, makhoi phana yamna mahakki thungpham manung aduda lakle. Makhoida mahakna Mousigi wayel yathang adudagi amasung Iswargi wa takthokpasinggi lairiktagi Iswargi leibakki maramda sakhi piduna, amasung Jisugi maramda makhoibu thajanaba themduna, ayuktagi numidang phaoba takpirammi. ²⁴Aduga kharana takpiba wa adu thajarak-i, adubu kharana thajaramde. ²⁵Amasung makhoina makhoi masen marakta yanadrabada khainare. Khainadrigeiga Polna makhoida wa ama hai, "Thawai Asengbana eikhoigi ipa ipusingda Iswargi wa takthokpa Jisaiyabu phajana ngangthok-handuna haibasini. Mahakna hai,

²⁶ 'Nahakna jat asida chattuna hai-u:
Nakhoina tabadi tagani, aduga
supkhang

khangloi, amasung ubadi ugani,
aduga wakhandi supta taroi.

²⁷ Maramdi makhoina mamitna uba,
manakongna taba, makhoigi
pukningna khangba, amuk
onsillakpa,

amasung eina makhoibu phahanba
yadanana,

mising asigi pukning pangsinkhre;

makhoigi mana tathire,

amasung makhoigi mamit uisille.

Isaiah 6:9-10

²⁸"Maram aduna Iswargi aran khubam asi atoppa jatsingda thabirak-i haiba nakhoina khangba oisanu; makhoinasu tagani."

²⁹Amasung mahakna wasing asi hairabada, Jihudisingna makhoi masen marakta yamna ningai tounaduna khainare.

³⁰Amasung mahakna mahakmakki awaiba yumda chahi ani leiduna, mangonda lakpa pumna-makpu lousinbire. ³¹Mahakpu kananasu thingba toudana, mahakna thouna phana Iswargi leibak sandoktuna amasung Prabhu Jisu Khristagi maramda tambiduna leirammi.